

Dos lid funem oysgehargetn yidishn folk

דאָס ליד פונעם אויסגעהרגעטן יידישן פאָלק
(Yiddish version)

by Itzhak Katzenelson

(1 July 1886 – 1 May 1944)



א. זינג!

"זינג! נעם דיין האַרף אין האַנט, הויל, אויסגעהוילט און גרינג, אויף זיינע סטרונעס דין וואַרף דיינע פינגער שווער, ווי הערצער, ווי צעווייטיקטע, דאָס ליד דאָס לעצטע זינג, זינג פון די לעצטע יידן אויף אייראָפּעס ערד."

-ווי קען איך זינגען? ווי קען איך עפענען מיין מויל, אַז איך בין געבליבן איינער נאָר אליין - מיין ווייב און מיינע עופהלעך די צוויי - אַ גרויל! מיך גרוילט אַ גרויל... מע וויינט! איך הער ווייט אַ געוויין -

"זינג, זינג! הייב אויף צעווייטיקט און געבראַכן הויך דיין שטים, זוך! זוך אים אויף דאָרט אויבן, אויב ער איז נאָך דאָ - און זינג אים... זינג דאָס לעצטע ליד פון לעצטן יידן אים, געלעבט, געשטאַרבן, נישט באַגראָבן און נישטאַ..."

-ווי קען איך זינגען? ווי קען איך אויפהויבן מיין קאָפּ? מיין ווייב אַוועקגעפירט, און מיין בנציונקען און יאַמעלען - אַ קינד - איך האָב זיי נישט ביי מיר דאָ, און זיי לאַזן מיך נישט אָפּ! אַ שאַטנס פינצטערע פון מיינע ליכטיקסטע, אַ שאַטנס קאַלט און בלינד!

"זינג, זינג לעצטן מאָל נאָך דאָ אויף דר'ערד, פאַרוואַרף דיין קאָפּ אַהינטער, פאַרגלייז די אויגן אין אים שווער און זינג אַ לעצטן מאָל אים, שפּיל אויס אים אויף דיין האַרף: נישטאָ שוין מער קיין יידן! אויסגעהרגעט און נישטאָ זיי מער!"

- ווי קען איך זינגען? ווי קען די אויגן איך פאַרגלייזט אין קאָפּ אין מיינעם הויבן? אַ טרער פאַרגליווערט האָט פאַרקליבן זיך אין אויג מיר... זי רייסט זיך, רייסט פון אויג אַרויס זיך - און זי קען נישט פאַלן... גאַט, מיין גאַט!

"זינג, זינג, הויב אויף צו הימלען הויך און בלינד דיין בליק, ווי ס'וואָלט געווען אַ גאַט דאָרט אין די הימלען... ווינק אים, ווינק - ווי ס'וואָלט געשיינט, געלויכטן אונדז נאָך דאָרטן גרויס אַ גליק! זיך אויף די חורבות פון דעם אויסגעהרגעטן פון פאַלק און זינג!"

-ווי קען איך זינגען - אַז ס'איז די וועלט מיר וויסט? ווי קען איך שפּילן מיט פאַרבאַכענע מיט הענט? וואו זענען מיינע טויטע? איך זוך די טויטע מיינע, גאַט, אין יעדן מיסט, אין יעדן בערגל אַש: - אַ, זאַגט מיר וואו איר זענט?

שרייט אַרויס פון יעדן זאַמד, פון אונטער יעדן שטיין, פון אַלע שטויבן שרייט, פון אַלע פלאַמען, פון יעדן רויך - ס'איז אייער בלוט און זאַפט, עס איז דער מאַרד פון אייער בין, ס'איז אייער לייב און לעבן! שרייט אַרויס, שרייט הויך!

שרייט אַרויס פון חיות־אינגעווייד אין וואַלד, פון פיש אין טייך -
זיי האָבן אייך געגעסן. שרייט פון קאַלכאויוונס, שרייט קליין און גרויס,
איך וויל אַ גוואַלד, אַ וויגעשריי, אַ קול, איך וויל אַ קול פון אייך,
שריי, אויסגעהרגעט יידיש פּאַלק, שריי, שריי אַרויס!

ניט שריי צום הימל, ער הערט דיך ווי די ערד, דער הויפן מיסט,
שריי ניט צו דער זון, ניט רייד צום לאַמפּ... אַך, ווען איך קען
פאַרלעשן זי, ווי מען פאַרלעשט אַ לאַמפּ אין רוצחים־הייל דאָ וויסט!
מיין פּאַלק, האָסט מער געלויכטן! ביסט ליכטיקער געווען!

אַ ווייז זיך מיר, מיין פּאַלק, באַווייז זיך, שטרעק די הענט
אַרויס פון גריבער טיף און מיילן־לאַנג און אַנגעפּראָפט געדיכט,
שיכט אונטער שיכט, מיט קאַלך באַגאַסן און פאַרברענט,
אַרויף! אַרויף! שטייגט פון דער אונטערשטער, דער טיפּסטער שיכט!

קומט אַלע פון טרעבלינקי, פון סאַוויבאַר, פון אַשווענטשים,
פון בעלזשיץ קומט, קומט פון פּאַנאַרי און פון נאַך, פון נאַך, פון נאַך!
מיט אויגן אויפגעריסן, פאַרגליווערט אַ געשריי, אַ גוואַלד און אַן אַ שטים,
פון זומפן קומט, פון בלאַטעס איינגעזונקען טיף, פון פוילן מאַך -

קומט, געטריקנטע, צעמאַלענע, צעריבענע, קומט, שטעלט זיך אויס,
אין אַ קאַראָהאַד, אַ ראַד אַ גרויסן אַרום מיר, איין גרויסע רייף -
זיידעס, באַבעס, מאַמעס מיט די קינדערלעך אין שוים -
קומט, ביינער יידישע פון פּראַשקעס, פון שטיקלעך זייף.

ווייזט מיר, באַווייזט זיך אַלע מיר, קומט אַלע, קומט,
איך וויל אייך אַלע זען, איך וויל אייך אַנקוקן, איך וויל
אויף מיין פּאַלק, מיין אויסגעהרגעטן, אַ קוק טאַן שטום, פאַרשטומט -
און איך וועל זינגען... יאָ... אַהער די האַרף - איך שפּיל!

3.-5.10.1943

ב. איך שפיל

איך שפיל. איך האָב געזעצט זיך נידעריק אויף דר'ערד
און האָב געשפילט און אומעטיק געזונגען: אָ, מיין פּאַלק!
מיליאָנען יידן זענען אַרום מיר געשטאַנען און געהערט,
מיליאָנען אויסגעהרגעטע זען געשטאַנען, זיך צוגעהערט - אַ גרויס געפּאַלג!

אַ גרויס געפּאַלג, אַ מחנה גרויס, אַך גרויס! יחזקאלס טאַל
מיט ביינער פּול וואָלט אין אַ ווינקל דאָ באַהאַלטן זיך געקענט -
און ער אַליין, יחזקאל, ער וואָלט ניט האַפּערדיק אַזוי, ניט גלויביק ווי אַמאַל
צו אויסגעהרגעטע גערעדט, ער וואָלט ווי איך פאַרבראַכן מיט די הענט.

ווי איך, ווי איך פאַרוואָרפן אומבאַהאַלפן שווער דעם קאַפּ,
און אַנגעקוקט פאַרשטערט דעם הימל־גרוי און ווייט און וויסט אַרום,
און ווידער שווער אַראָפּגעלאָזן אים, אַראָפּ, אַראָפּ, אַראָפּ,
אַ שטיין פאַרשטיינערט צו דער ערד געבויגן טיף און שטום.

יחזקאל! ייד, דו ייד אין בבל־טאַל, דו האָסט געזען
די אויסגעטריקנטע די ביינער פון דיין פּאַלק, און האָסט -
פאַרלאָרן זיך, יחזקאל... און אַ צעמישטער ווי אַ מאַנעקען
פון אייבערשטן פון דיינעם אין טאַל אין יענעם פירן זיך געלאָזט.

און געלאָזט זיך פּרעגן: התחיינה? זאָג, צי וועלן נאָך
אויפלעבן די ביינער, אָ? דו וויסט ניט יאָ צי ניין -
טאָ וואָס זאָל איך, אָ, וואָס זאָל איך שוין זאָגן? וויי, אַ בראַך!
עס איז פון אויסגעהרגעטן פון פּאַלק פון מיינעם ניט געבליבן קיין געביין!

ניטאָ אויף וואָס אַ לייב אַרויפצוזעצן און אויף וואָס אַ הויט
אַרויפצוציען און אין וואָס אַריינבלאָזן אַ גייסט -
זע, זע, אַ פּאַלק אַן אויסגעהרגעטער דאָ גאַנץ, אַ פּאַלק געטויט
קוקט אָן אונדז שטאַר, קוקט אָן מיט אויגן אונדז פאַרגלייזט.

זע, זע - מיליאָנען קעפּ און הענט צו אונדז געוואָנדן - צייל!
און פּנימער און ליפּן זע - איז אַ געבעט אויף זיי פאַרשטאַרט צי אַ געשריי?
גיי צו און ריר זיי אָן... ניטאָ וואָס אַנצורירן - הייל!
כ'האָב אויסגעטראַכט אַ יידיש פּאַלק! כ'האָב אויסגעטראַכט דאָך זיי!

ניטאָ זיי! און זיי וועלן דאָ אויף דר'ערד שוין מער ניט זיין!
איך האָב זיי אויסגעטראַכט, יאָ, אַזוי זיך איך און איך טראַכט זיי אויס -
נאָר אמת זענען זייערע עינויים וואָס דו זעסט, די פּיין, די פּיין
פון זייער אויסגעהרגעט ווערן איז דאָך וואָר און גרויס...

זע, זע, זיי שטייען אַלע אַרום מיר און ווייט און לאַנג,
און אַלע זיי - אַ שוידער גייט אַדורך מיר, דורך מיין לייב -
זיי קוקן מיט בן־ציונקעס, מיט יאַמעקס אויגן באַנג,
זיי קוקן אַלע מיט די אומעטיקע אויגן פון מיין ווייב.

מיט מיין ברודער בערלס גרויסע, בלאַע אויגן - יאָ!
ווי קומט צו זיי זיין בליק? אָט איז ער! ער אַליין!
ער זוכט די קינדער זיינע און ער ווייסט ניט אַז זיי זענען דאָ,
צווישן די מיליאָנען דאָ... איך זאָג עס אים ניט, ניין ...

מיין חנה'ן האָט מען צוגענומען, אינאיינעם מיט אונדזערע צוויי זין!
מיין חנה ווייסט, מיט איר צוזאמען האָט מען זיי פאַרשלעפט -
זי ווייסט נאָר ניט וואו צבי איז? זי ווייסט פון מיר ניט וואו איך בין,
זי ווייסט ניט פון מיין אומגליק, זי ווייסט ניט אַז איך לעב ...

זי הויבט צו מיר די אויגן אירע, ווי ס'הויבט די אויגן שטום
צו מיר דאָס פאַלק דאָס גאַנצע, און ווי זי וואָלט מיך ניט געזען -
קום, שווייגנדיקע און אַזוי פיל זאָגנדיקע, קום, חנה, קום.
קוק איין זיך, הער זיך צו צום קול צו מיינעם און דערקען!

הער, בנציקל מיין יונגינקער, מיין גאון, דו פאַרשטייסט
אַן איכה-ליד אַ לעצטס פון לעצטן, לעצטן ייד -
און דו, מיין יאַמעלע, מיין ליכטיקער, מיין טרייסט,
וואו איז דיין שמייכל, יאָם? אַ, שמייכל, שמייכל ניט ...

איך שרעק פאַר אים זיך, יאַמעלע, אַזוי ווי מען באַדאַרף
פאַר מיינס אַ שמייכל שרעקן זיך... הער צו זיך צום געזאַנג -
איך האָב מיין האַנט ווי אַ האַרץ געוואָרפן אויף מיין האַרץ,
און זאָל אונדז וויי טאָן מערער נאָך! ... אי וויי, אי באַנג! ...

יחזקאלן, אים, ניין, ירמיהון... אים אויך, איך דאַרף אים ניט!
איך האָב גערופן זיי: אַ העלפט מיר, העלפט אַרויס!
נאָר כ' וועל אויף זיי ניט וואַרטן מיט מיין לעצטן ליד -
זיי מיט נביאות און איך אין ווייטיקן אין מיינע גרויס.

15.10.1943

ג. אָ, ווייטיקן איר מיינע!

ווייטיקן! אָ, ווייטיקן איר מיינע ... וואויל, יידן איך, אָ וואויל איך, וואויל!
וואויל איך עלנטע, איך איבערלייבעכצן אויף יענע זייטן ים,
וואָס איר ווייסט עס ניט, אָ, ווען עס עפענען מיינע ווייטיקן אַ מויל
זיי וואָלטן איך דאָס לעבן אייערס, איך די וועלט פאַרפינצטערט און פאַר'סמ'ט.

ווייטיקן, איר וואַקסט דאָך אזוי גרויס אין מיר, איר וואַקסט און שטייגט -
וואָס עקבערט איר? צי רייסט איר עס אין מיר אַריין זיך, צי רייסט איר זיך אַרויס?
ניט רייסט אַרויס זיך, ווייטיקן! וואַקסט, וואַקסט אין מיר און שווייגט,
שווייגט, ווייל איר טוט מיר וויי אזוי, אָ, ווייטיקן איר מיינע, ווייל איר זענט גרויס!

ווייל איר גראַבט אין מיר און עקבערט אין מיר בלינד מיט אויגן צו
און מיט מיילער אָפן ווי ווערים אין אַ קבר טיף ... אָ ווייטיקן, אָ שמאַרץ!
טאָ שווייגט אין מיר, מיט מיינע אַלע די געהרגעטע, ליגט, ליגט אין אייער רוי!
ליגט, ווייטיקן, אין מיר, ווי ווערים אינעם כריין, אין אויפגעגעסענעם אין האַרץ.

אני הגבר, איך בין דער מאַן, וואָס האָט זיך צוגעקוקט, וואָס האָט געזען
ווי מען האָט די קינדער מיינע, מיינע פרויען, מיינע יונגע און מיינע אַלטע לייט
אין וועגענער געוואָרפן, ווי שטיינער זיי אַריינגעשליידערט דאָרט, ווי שפען,
און געשלאָגן זיי גאָר אָן רחמנות און גערעדט צו זיי פאַרשייט.

איך האָב פון פענצטער שויב אַרויסגעקוקט, געזען די שלעגער - גאָט!
איך האָב באַטראַכט די שלעגער און די געשלאָגענע באַטראַכט -
און האָב פאַרבאָרען מיט די הענט פאַר שאַנד ... אָ, שאַנד און שפּאַט,
מען האָט די יידן, אָ, מיט יידן - מיינע יידן אומגעבראַכט!

משומדים און ערב־משומדים מיט די שטיוול גלאַנציק אויף די פיס,
און אין די היטלען מיטן מגן־דוד ווי אַ האַקנקרייץ זיי אויף די קעפּ,
און מיט אַ שפּראַך אַ פרעמדע און פאַרגרייזט אין מויל און גראַב און מיאוס.
האָבן זיי פון וואוינונגען געשלעפט אונדז, געשליידערט פון די טרעפּ.

זיי האָבן טירן אויפגעריסן און אַריינגעריסן זיך מיט גוואַלד, מיט גוואַלד
אין הייער יידישע, פאַרמאַכטע, מיט העלצער, אויפגעהויבן אין די הענט -
אויפגעזוכט אונדז און געשלאָגן און צו די וועגענער געטריבן יונג און אַלט,
אין גאַס אַריין! געשפיגן גאָט אין פנים, דאָס ליכט פון טאָג געשענדט.

זיי האָבן אונדז אַרויסגעשלעפט פון אונטער בעט, פון שאַנק אונדז און געפלוקט:
"דער וואָגן וואַרט! צו אַלדי שוואַרצע יאָר, צום אומשלאַק איך, צום טויט!"
זיי האָבן אַלע אונדז פון שטוב אַרויסגעשלעפט און אַלץ נאָך דאָרט אַרומגעזוכט -
דאָס לעצטע קלייד פון שאַנק, דאָס לעצטע ביסל קאַשע, דעם לעצטן פענעץ ברויט.

און אויפן גאַס - מען קען משוגע ווערן! אויפן גאַס - קוק צו זיך און ווער דול!
די גאַס איז אויסגעשטאַרבן און אין איין גרויס געפילדער, איין געשריי -
די גאַס - ווייט, ווייט אַרויף און ווייט אַראָפּ איז ליידיק און - די גאַס איז פול,
וועגענער מיט יידן! קוק אויף די וועגענער - אויף וועגענער איז אָך און וויי, איז

וועגענער מיט יידן! מען פאַרברעכט די הענט, מען רייסט פון זיך די האָר -
און מאַכע שוויגן - די שוויגנדיקע, אָך! זיי שרייען העכער נאָך!
זיי קוקן צו זיך ... ס'בלויזע קוקן זייערס ... איז'ס אַ חלום שלעכט? צי איז עס וואָר?
און באַשטיוולטע, באַהיטלטע פּאַליציע יידישע אַרום די וועגן - וויי, אַ בראַך!

דער דייטש שטייט אין אַ זייט און ווי ער וואַלט קוים-קוים צו זיך געלאַכט -
דער דייטש שטייט פון דער ווייטנס, דער דייטש - ער מישט זיך נישט אַריין,
ווי מיר, ווי מיר, דער דייטש! ער האָט מיט יידן - מיינע יידן אומגעבראַכט!
קוק אָן די וועגענער! קוק אָן די שאַנד, קוק אָן, קוק אָן די פּיין!

איך האָב געזען די וועגענער די פולע אין מיינ פענצטער ... כ' האָב געהערט
די ווייגעשרייען ביז צום הימל און די קרעכצן שטיל און שטומערהייט -
אַ, וועגענער פון פּיין באַלאַדן לעבעדיק און צו דעם טויט געפירט! די פּערד
זיי זען געגאַנגען, און די רעדער אויך, זיי האָבן זיך געדרייט...

אַ, נאַרישע איר פּערד, וואָס לאַזט איר הענגען טרויעריק די קעפּ?
וואָס דרייט איר אומעטיק זיך רעדער? צי וויסט איר וואו אַהין
איר פּאַרט און וואו אַהין איר פירט אַוועק זיי? וואו אַהין איר שלעפט
די איידעלע, די טעכטער פון מיינ פּאַלק, מיינע די געראַטענע די זין?

אַך ווען איר וויסט - איר וואַלט צעהירזשעט ווילד זיך, זיך געשטעלט
אויף די הינטערשטע די פיס און די פיס די פּאַדערשטע ווי הענט
ווי מענטשלעכע פאַרבאַכן אין פאַרצווייפלונג פאַר דער גאַנצער וועלט,
און די רעדער, רונדיקע - זיי וואַלטן דרייען זיך ניט מער געקענט...

זיי ווייסן ניט און פאַרן, זיי פאַרקירעווען פון נאַוואַליפקי, זעט
אויף זאַמענהאַף, דער וועג צום אומשלאַק אַפּגעצוימט, דאָרט וואַרט
אַ צוג, וואַגאַנען וואַרטן, ליידיקע, זיי פירן אַלע אונדז אַוועק, העט, העט -
און קומען מאַרגן ליידיקע אָן ווידער... אַ, שרעק אין מיר פאַרשטאַרט!

22.10.1943

ד. זיי זענען דאָ שוין די וואַגאַנען ווידער!

א שרעק, א מורא אימהדיק, א פחד גרויס באַפאַלט מיד, נעמט אַרום מיד פעסט - זיי זענען דאָ שוין, די וואַגאַנען ווידער! נעכטן ערשט, פאַרנאַכט אַוועק - און היינט - זיי זענען דאָ שוין ווידער, זיי שטייען אויפן אומשלאַק שוין ... דו זעסט, די אַפענע די מיילער? זיי האָבן אויפגעעפנט זיי א שרעק!

זיי ווילן נאָך! זיי ווילן ווידער שוין, זיי ווערן גאָר נישט זאָט, זיי שטייען שוין און וואַרטן - יידן! ווען ברענגט מען זיי אַהער? הונגעריקע - ווי זיי וואַלטן נאָך קיין ייד אין מויל אין זייערן געהאַט ... געהאַט! און אַז געהאַט איז וואָס? זיי ווילן מערער נאָך, זיי ווילן מער!

זיי ווילן נאָך, זיי שטייען שוין און וואַרטן ווי געגרייט אַ טיש, און גרייט צום עסן - יידן! אַהער זיי, וויפל ס'וועט אַריין! יידן! ס'אַלטע פאַלק מיט קינדער יונגינקע, יונג אַזוי און פריש, יונגע טרויבן פון אַן אַלטן צווייג, און יידן אַלט ווי אַלטער, שטאַרקער וויין.

מיר ווילן נאָך, נאָך יידן ... וואַגאַנען ווי גזלנים קאַלט און האַרט, זיי שרייען: נאָך! און מער נאָך! זיי ווייסן ניט פון קיין גענוג, זיי שטייען שוין און וואַרטן אויפן אומשלאַק ... מען וואַרט אויף אונדז, מען וואַרט, וואַגאַנען תּמּעוואַטע, ברייט געעפנטע אַ סך, אַ גאַנצער צוג.

זיי זענען פול געווען דאָ ערשט, געשטיקט פון יידן זיך דערשטיקט, יידן טויטע זען געשטאַנען נעכטן צווישן לעבעדיקע דאָ געפּלעפט - טויטע זען געשטאַנען און פאַלן ניט געקענט אין דעם געדריק, נאָר ס'איז געווען ניט קאַנטיק ווער פון זיי איז טויט און ווער עס לעבט.

ביים טויטן יידן האָט זיך לעבעדיק געשאַקלט הין און הער דער קאַפּ, און פון דעם לעבעדיקן האָט געגאַסן זיך דער טויטער שווייס; אַ יידיש קינד בעט ביי זיין טויטער מאַמען: וואַסער! גיב וואַסער מיר אַ טראָפּ! ער שלאָגט איר מיט די הענטעלעך אין פנים: לאַז! עס איז מיר הייס!

און נאָך אַ קינד, אַ קליינינקס אויף זיין טויטן פאַטערס הענט - יאָ, קינדער, כאַטש פאַרחלשטע, פאַרשמאַכטע - קינדער האַלטן אויס! דער טאַטע זיינער, כאַטש אַ גרויסער - האָט ניט אויסהאַלטן געקענט - ס'קינד ווייסט ניט, ס'בעט זיך אַלץ נאָך: קום! קום, טאַטע! קום אַרויס!

און ווייט דאָרט אין וואַגאַן, אין יענער זייט דאָרט, אין יענעם עק וואַגאַן איז עפעס פאַרגעקומען, האָט וואָס פאַסירט און קיינער ווייס ניט וואָס? דער עולם אַבער שמייכלט, דער עולם אַבער שטויסט זיך אָן, ס'איז עמעצער אַרויסגעשפרונגען דאָרט ... הערט, הערט אַ שאַס!

ס'איז ווער אַרויסגעשפרונגען ... און יידן שמייכלען, מען גיט פאַרשטומט אַ לאַך, אַ, יידן טייערע, אַ, יידן הייליקע איר מיינע וואָס איר זייט! וואָס פרייט איר זיך? הערט דער אוקראַינער - ער שיסט אַראָפּ פון דאָך, איז וואָס? אַבי ס'איז ווער אַרויס! אַבי עס האָט זיך עמעצער באַפרייט.

און אז אַ קויל איז וואָס? עס ווינטשן אַלע זיך דאָ אין וואַגאַן אַ קויל -
זי מיידט דאָך קיינעם ניט! בעסער שוין זי טרעפט אונדז פריי אין פעלד,
איידער... וואו? פירט מען אונדז? ווער זאָגט עס וידוי מיטן פולן מויל?
זאָגט נאָך! זאָגט אַלע נאָך - און ס'וואַרפט פון היץ אייך אַלעמען אין קעלט.

ליידיקע וואַגאַנען! איר זענט ערשט פול געווען, איצט זענט איר ווידער לער,
וואו האָט איר זיי אַהינגעטאַן, די יידן? וואָס איז מיט זיי געשען?
צענטוויזנט אָפגעציילטע און פאַרחתמעט - ווי קומט איר ווידער דאָ אַהער?
אַ, זאָגט, וואַגאַנען, מיר, וואַגאַנען ליידיקע, זאָגט, וואו זענט איר געווען?

איר קומט פון יענער וועלט, איך ווייס, זי מוז ניט זיין גאָר ווייט,
ר' זענט נעכטן ערשט אוועק פון דאַנען אָנגעלאָדענע און היינט - איר זענט שוין דאָ!
וואָס איילט איר זיך אַזוי, וואַגאַנען? וואָס האָט איר ניט אַזוי קיין צייט?
איר וועט ווי איך גיך אַלט ווערן, ווי איך צעבראַכן, אַלט און גראָ.

פון צוקוקן אליין, פון צוזען אַלץ, פון צוהערן דאָס אַלץ - געוואַלד!
ווי האַלט איר'ס אויס, און כאַטש איר זענט פון אייזן און פון האַלץ!
אַ, אייזן! ביסט אין דר'ערד געלעגן טיף, אַ אייזן, אייזן קאַלט,
אַ האַלץ, דו ביסט אַ בוים געוואַקסן אויף דער ערד, אי הויך, אי שטאַלץ!

און איצט? איר זענט וואַגאַנען, לאַסט-וואַגאַנען איצט, איר קוקט זיך צו,
איר שטומע עדות פון אַ לאַסט אַזא און פון אַזא אַ פייך און פון אַזא אַ נויט!
איר האָט זיך שטומע און פאַרמאַכטע צוגעקוקט, אַ, זאָגט וואַגאַנען, וואו
איר פירט, איר האָט דאָס פאַלק, דאָס יידישע, אַרויסגעפירט צום טויט?

איר זענט ניט שולדיק, מען לאַדנט אָן אייך דאָ און מען זאָגט אייך: פאַרט!
מען שיקט אייך אָפ מיט פולן, מען טרייבט מיט ליידיקן אייך צוריק אַהער -
וואַגאַנען איר, איר קומט פון יענער וועלט, אַ, זאָגט מיר, זאָגט אַ וואָרט,
גיט רעדער זיך אַ דריי, דערציילט, און איך, איך לאָז די טרער...

26.10.1943

ה. די זיצונג אין דער קהלה וועגן צען ...

דערציילט, דערציילט וואגאָנען, איר זענט געווען די אינציקע אויף דער לוויה, איר-אָ, טויט־קאסטנס איר, איר האָט זיי לעבעדיקערהייט געפירט אין לעצטן וועג, איר, טויטע איר, איר האָט געפירט די לעבעדיקע צו דער קבורה, ר' האָט געפירט אין לעצטן וועג זיי... און עס ענטפערן די טויט־קאסטנס אָפּ: ניט פרעג ...

דערציילט, דערציילט, כאָטש איך ווייס מער פון איך, איך ווייס פון אָנהייב אָן, איך האָב געזען דאָך די מודעה, דער קהלה־ראַט אליין, ער האָט די שטראָף אונטער איר געשריבן ... יאָ, מען האָט עס אים געהייסן און ער האָט'ס געטאָן - זעקס טויזנט אין אַ טאָג! איך ווייס דעם אָנהייב ... איר, איר ווייסט דעם סוף.

דערציילט, איך ווייס דעם אָנהייב נאָר... דער אָנהייב איז ניט אַלץ, איך וויל איר זאָלט דערציילן מיר דעם סוף, דערציילט... צי שטערט איך מיין געוויין? דערציילט דעם סוף מיר, איר דערציילט און איך וועל הערן און וועל וויינען שטיל, דערציילט, איך בין אַ פעלז געשלאָגן און ס'גיסט פון מיר זיך, ס'קאָפעט פון אַ שטיין.

דערציילט, דערציילט! אַ ניט וועל איך דערציילן ... יאָ, איך אליין דערצייל און איך, איך וויין אליין ... באַוויינט, אָ, אויגן מיינע, וואָס איר האָט געזען, אָ, טרומנעס, טרומנעס שטום, ס'איז דאָ וואָס צו דערציילן אין דעם לעצטן טייל, צי ווייסט איר ווי פון יידן, זעקס טויזנט אין אַ טאָג ז'געוואָרן צען?

איר האָט דאָך אייערנעכטן זעקס אוועקגעפירט! זעקס טויזנט יידן נאָר, געפירט, אוועקגעפירט צום טויט זיי, אַלע זיי, וואָס עפעס נעכטן מער? צענטווייזנט! גאַנצע צען! עס זאָל פון זיי ניט פעלן חס ושלום ניט קיין האָר! און באַלד אויפמאַרגן, נאָך די ערשטע זעקס, אַ שפרונג אַזאַ - הערט, הערט!

מען האָט אַריינגעריסן זיך ווי חיות ווילד אין קהלה־הויז, צום "עלטסטן ייד", צו טשערניאַקאָוו, צום פרעזעס פון דער קהלה, און געזאָגט צו אים אַזוי: מיר ווילן ניט קיין זעקס! זעקס טויזנט יידן ווילן מיר שוין ניט, מיר ווילן צען! צען! אַזוי האָט מען געזאָגט אים: קורץ און שאַרף און רוי.

און היינט נאָך זאָל אַרויסגעהאַנגען ווערן צו די יידן אַלע אַן אַפּיש: צען טויזנט איך, מאַרגן נעמט מען צען שוין אייערע! - און מען איז אוועק. דער פרעזעס פאַלט אַ בלאַסער אין זיין טיפן שטול, ביים גרינעם טיש ... דו שרייבסט? וועסט אונטערשרייבן צען? מיט וויפל זענען מערער צען פון זעקס?

טשערניאַקאָוו? אינזשענער טשערניאַקאָוו? אַדאַמיע? הער, דו הערסט? און צען? ס'איז טאַקע מער... יאָ ... הער נאָר, הער אַדאַמיע ... וואָס! וואָס פאַלט דיר איין? דו מיינסט עס איז אויף אַן אמת? האָ? דיין סעקרעטאַרקע איז'ס... זי ווייסט ניט וואָס דו קלערסט, וואָס שיקסטו זי אַרויס, אַדאַמיע? אַך דו וויינסט, דו וויינסט, דו וויינסט ...

וואָס וויינסטו? אָ, דו ביסט נאָך אַלעמען אַ וואוילער מענטש ... נאָר צווישן אונדז גערעדט אַ קנאַפער ייד... עס גייט דיר דען אין צען? אויף זעקס, האָ, גייסטו איין? ביסט עפעס בייז - אויף וועמען, זאָג? אַהאַ, אויף זיך... דאָס קלאַפסטו זיך על־חטא, ס'סט זיך... עך, מאַך'ס גיכער, גיך... באַלד קומט דער גאַנצער קהלה־ראַט אַריין!

דו ביסט אַ קנאַפער ייד, אַדאַמיע, דו סמ'סט זיך גאַר, דו הרגעסט זיך אליין?
אַ יידן הרגעט מען... אַך, אויף געהרגעט ווערן פאַדערט זיך אַ גרעסערע אַ קראַפט...
נאַר גאַרניט... גאַרניט... טרינקסט? דו וואַשסט, אַדאַמיע, זיך, דו וואַשסט זיך ריין?
דיין לעבן, יאָ, דיין לעבן - ערב שמד... דיין שטאַרבן האָט אַ גרעסערן אַ האַפט.

וואָס קומט אַרויס? דו ניט, דו טאַקע - ניט, נאַר ער, דער קהלה־ראַט, דער ראַט -
ער וועט דאָך איינגיין... ס'ווענדט זיך דען אין אים? עס איז דאָך נאַר פראַ פאַרם...
זיי ווילן צען... גיי מאַך! די זעלבע ספּקות נעבעך וואָס דו, אַדאַמיע, האָסט געהאַט
ביי זעקס... גיי מאַך... עס טאָטשעט זיי, עס עסט זיי נעבעך טיף דער זעלבער וואָרם...

אַדאַמיע... טס... ר'איז טויט שוין. דער פּרעזעס זיצט אַ טויטער אין זיין שטול און וואַרט,
די אויגן צו אין אַפּענעם געזיכט, דער קאַפּ פאַרוואַרפן - זיצט ער אויבן־אָן -
דער ראַט קומט אָן, קלאַפט אָן - וואָס האָט ער זיך, דער פּרעזעס, דאָרט פאַרשפאַרט?
ער האָט דעם ראַט צונויפגערופן אַ אייליקע אַ זיצונג... קלאַפט! קלאַפט אָן!

עס האָט זיך זיי געדאַכט אַז עמעץ זאָגט פון אינעווייניק זיי: אַריין!
עס האָט זיך זיי געדאַכט נאַר... יאָ, דער פּרעזעס זיצט אַ טויטער אויף זיין שטול -
פּרעזעשיע? דו? דו האָסט דאָך אונדז גערופן? אַ זיצונג דאַרף דאָך זיין!
מיר זענען דאָ... מיר האָבן צוגעשטעלט זיך אַלע, דער קאַמפלעט איז פול!

און יעצט? וואָס יעצט? טעלעפּאָנירן - ניין... זיי וועלן זיין אין כעס...
זיי וועלן... זאָגט ניט, גאַר נישט! ר'לעבט, כאַטש טויט... וואָס יעצט?
יעצט אָפּהאַלטן די זיצונג - צען! יאָ צען!... שטיל, שווייגנדיק און בלאַס
האַט זיך דער קהלה־ראַט געזעצט אַרום דעם גרינעם טיש... זיי האָבן זיך געזעצט -

דער פּרעזעס אויבן אָן, און שפּעטער זיי, די מיטגלידער פון גאַנצן ראַט,
עס האָבן אויפגעשטעלט די האַר זיך אויפן קאַפּ, דאָס בלוט האָט אין די אַדערן געפּרירט, -
ס'נעמט עמעצער דאָס וואַרט - די צונג אין מויל האָט אים געציטערט ווי אַ בלאַט,
אַלע הערן אויס... דער טויטער פּרעזעס פירט די זיצונג, - ווי ער וואַלט געפּירט.

29.10.1943

ו. די ערשטע

און ס'איז אוועק א גאנג: צו צען א טאָג, צען טויזנט יידן אין איין טאָג, דאָס האָט ניט לאַנג געדויערט, אָ, ניט לאַנג, מען האָט גענומען באַלד צו פּופּצן טויזנט זיי - די שטאַט מיט יידן - וואַרשע! די אַרומגעצוימטע, די אַרומגעמויערטע די שטאַט איז פאַר די אויגן איינגעגאַנגען מיר, איז אויסגעגאַנגען, צעגאַנגען ווי אַ שניי.

וואַרשע! די אַלט יידישע, די פּולע ווי אַ שול יום־כיפור, ווי אַ מאַרק אויף אַ יאַריד, יידן וואַרשעווער, יידן האַנדלענדיקע אויפן מאַרק, יידן דאַוונענדיקע אין דער שול - אַזוי אומעטיק און אַזוי פּריילעך - אָ, פּרנסה־זוכנדיקער און גאַטזוכנדיקער ייד! וואַרשע די פאַרמויערטע אַרום, די אַפּגעשלאָסענע - איז געווען מיט דיר ערשט פּול!

יעצט ביסטו לער! יעצט ביסטו ליידיק! יעצט ביסטו אויסגעליידיקט גאַנץ און לער! יעצט ביסטו אַ בית־עולם, אַ בית־הקברות וויסט, און וויסטער נאָך, דו ביסט גאַסן אויסגעשטאַרבן - און מען זעט קיין מת אפילו זיך ניט וואַלגערן דאַרט מער, און הייזער אַפּענע און קיינער גייט אַרויס ניט, ניט אַריין אין הייזער וויסט.

די ערשטע אומצוברענגען זען געוועזן קינדער, יתומימלעך פאַרלאָזענע, עס הייסט דאָס בעסטע אויף דער וועלט, דאָס שענסטע וואָס די ערד, די פינצטערע, פאַרמאַגט! אָ, פּון די עלנטסטע יתומימלעך און קינדערהיימען וואַלט געוואַקסן אונדז אַ טרייסט, פּון די אומעטיקסטע, שטומע פּנימלעך, די חושכדיקע, וואַלט געטאַגט אונדז, וואַלט געטאַגט!

יאָ, יאָ, איך בין סוף־ווינטער צוויי און פּערציק אין אַ קינדערהיים אַזאָ געווען און קינדער, ערשט געבראַכטע פּון דער גאַס, געזען. כ'האַב אין אַ ווינקל זיך פאַררוקט - און האָב אין שוים פּון אַ דערציערין אַ קוים צוויי־עריק מיידעלע געזען - אַ מאַגערינקע, אַ טויט־בלאַסינקע און אויגן ערנסטע, איך האָב געקוקט, געקוקט -

כ'האַב אַנגעקוקט זי, די צוויי־אַריקע, די אַלטע־שקע, די באַבע - הונדערט יאָר איז דאָס יידישע, דאָס מיידעלע שוין אַלט, דער ערנסט אירער און איר גרויסע פיין - דאָס וואָס די באַבע אירע האָט אין חלום ניט געזען האָט דאָס מיידעלע געזען, און אויף דער וואַר, איך האָב צעוויינט זיך און געזאַגט זיך: וויין ניט, די פיין פאַרשווינדט און דער ערנסט וועט שוין זיין!

דער ערנסט בלייבט, ער גיסט זיך אין דער וועלט אַריין, אין לעבן, און פאַרטיפּט'ס, דער יידישער דער ערנסט, ניכטערט אויס, וועקט אויף, רייסט ברייט אויף אויגן בלינד; ס'איז ווי אַ תּורה פאַר דער וועלט, ווי אַ נבואה, ווי אַ הייליקע אַ שריפט - וויין ניט, וויין ניט ... אַכציק מיליאָן רוצחים פאַר דעם ערנסט פּון אַ יידיש קינד.

וויין ניט ... איך האָב געזען אַ מיידעלע פּון אַ יאָר פינף אין יענעם "פּונקט", זי האָט אַ וויינענדיקן ברודערל, אַ קלענערן אַ סך פּון איר, אַ ליידנדן גענערט ... זי האָט פאַרדאַרטע שטיקלעך ברויט אין אַ מאַרמעלאַד אַ שייטערן געטונקט און קונציק אים אין מיילעכל אַריינגעשמוגלט ... מיר איז געווען באַשערט

צו זען עס, זען דער מאַמען, זען דער מאַמען דער פינפיעריקער ווי זי שפייזט אים, אירע רייד צו אים געהערט. מיין מאַמע, איינע אין דער וועלט, איז ניט דערפינדעריש אַזוי געווען! זי האָט אַ טרער אים אַפּגעווישט מיט אַ געלעכטער, אַריינגערעדט אין אים אַ פּרייד, ס'יידיש מיידעלע! שלום־עליכם האָט עס בעסער ניט געקענט. איך האָב'ס געזען!

איך האָב געזען דעם גרויסן עלנט דאָרט, אין קינדערהיים אין יענעם, כ'בין אַריין
אין צווייטן זאַל - דאָרט אויך, דאָרט אויך - עס האָט געיאָגט אַ ביטערע אַ קעלט,
פון ווייטן האָט אַן אויוון אויף אַ בלעך געוואָרפן אויף אַ הייפל קינדער העל אַ שיין,
עס האָבן קינדערלעך האַלבנאַקעטע ביים קאַקס, ביים גליענדיקן זיך אַרומגעשטעלט.

עס האָט געגליט דער קאַקס. דער האָט אַ פיסעלע, דער אַ געפרוירן הענטעלע אַרויס געשטעקט,
דער אַ נאַקעטע אַ פלייצקע, און איינער אַ שוואַרץ־אויגיק, אַ בלאַס יינגעלע, נאָך גאָר אַ יונגס,
ער האָט דערציילט אַ מעשהלע. ניין, ניט אַ מעשהלע! ער האָט געברויזט, ער איז געוועזן
אויפגערגט -
ישעיה! דו, אַ דו, האָסט ניט געפלאַמט ווי ער, האָסט ניט געהאַט אַזאַ אַ יידישע אַ צונג.

ער האָט גערעדט אַ יידיש געמיישט מיט לשון־קודש. ניין, ס'איז לשון־קודש בלויז!
האַרד, האַרד, קוק אָן די יידישע, די אויגן זיינע, און דעם שטערן און ווי ער הויבט
דעם קאַפּ אויף ... ישעיה! ביסט ניט קליין געווען ווי ער און נישט געוועזן אַזוי גרויס,
ביסט ניט געוועזן גוט אַזוי, ניט אמתדיק אַזוי, און האָסט, ישעיה, ניט אַזוי געגלויבט! ...

און ניט אַזוי דאָס יינגעלע אין יענעם קינדער־פונקט, דאָס יינגעלע וואָס האָט אַזוי גערעדט,
נאָר זיינע שוועסטערלעך און ברידערלעך, וואָס האָבן אים מיט מיילעכלעך מיט אַפּענע געהערט -
אַ ניין, איר לענדער אַלע, אייראַפּעס אַלטע און ניי־אויפגעבויטע גרויסע שטעט,
אַזוינס האָט דאָך די וועלט נאָך ניט געזען, ניט געהאַט אַזעלכע האָט די ערד.

זיי זען געווען די ערשטע אומצוקומען, די יידישע די קינדער, אַלע זיי, דאָס רוב
אַן טאַטע־מאַמע. קינדער אויפגעגעסענע פון קעלט, פון הונגער און פון לייז,
משיחים הייליקע, געהייליקטע אין לייזן ... אַ, זאַגט, פאַרוואָס די שטראַף?
פאַרוואָס אין אומקום־טעג די ערשטע צאָלן אים, דעם בייז, דעם העכסטן פרייז?

זיי זען געווען די ערשטע, די גענומענע צום טויט, די ערשטע אויף דער פּור,
מען האָט געוואָרפן אין די וועגענער די גרויסע זיי, ווי הויפּנס מיסט, ווי מיסט -
און אַוועקגעפירט זיי, אויסגעהרגעט זיי, פאַרניכט זיי, ס'איז קיין שפור
פון זיי, פון מיינע בעסטע, ניט געבליבן מער! אַך וויי איז מיר און ווינד איז מיר און וויסט!

2., 3., 4.11.1943

ז. צו שפעט

וויי מיר, איך האָב געוואוסט און מיינע שכנים אויך און יעדער איינער ייד, אַלע מיר פון גרויס ביז קליין, פון אַלט ביז יונג - מיר האָבן עס געוואוסט, און ניט אַרויסגערעדט פון מויל עס... שאַ! מיר האָבן זיך פאַר זיך אַליין געהיט, מיר האָבן עס פאַרשריגן אין געדאַנק אין אונדזערן, פאַרשטיקט אין אונדזער ברוסט.

איידער נאָך עס האָבן אויסוואורפן פאַרשפאַרט אונדז אַלע אין די געטאָס ענג, פאַר כעלמנאָ נאָך, פאַר בעלזשיץ, פאַר פּאַנאַרי נאָך, פאַר אונדזער ענד, באַלד אָנהייב קריג, באַגעגנדיק אַ פריינט אין גאַס, פלעגן מיר, ווי איך געדענק, אַראַפּלאָזן די אויגן אונדזערע און פעסטער, פעסטער זיך געדריקט די הענט.

ניט די ליפן און די אויגן ניט, קיין וואָרט ... די אויגן האָבן זיך געשראַקן אויך אַ הויכן קוק טאָן... בליקן גיבן אויס די ווערטער קלאָרע וואָס מען אַנט... די הענט! די שטומע הענט - זיי האָבן ניט געשראַקן זיך צו ריידן הויך - תקל, תקל ... ווי ווערטער ניט געזען און אויפגעשריבן אויף דער וואַנט ...

אַ, ניט נאָר מיר! די ווענט, די ווענט אין יעדער שטוב און יעדער שטיין פון גאַס האָבן עס געוואוסט ווי מיר, ווי מיר... אַ ווער? ווער האָט עס זיי געזאָגט? עס האָבן ניט אומזיסט אונדז אָנגעקוקט די ווענט אומהיימלעך שטום און בלאַס, און ס'האָבן שטיינער ניט אומזיסט געקוקט אויף אונדז פאַרשוויגן און פאַרצאָגט...

אַלע מיר, מיר האָבן עס געוואוסט, פיש אין וואַסער און פויגל אויפן דאַך, די גויים אַרום אונדז: מען הרגעט אויס אונדז! מען הרגעט אַלע אונדז דאָ אויס! און אַן אַ שום פאַרוואָס? און טו און מאַך! ס'איז אַ באַשטימטע, אַ באַשלאָסענע אַ זאַך: אים אומברענגען, דאָס יידישע דאָס פּאַלק, פאַרניכטן אים פון קליין ביז גרויס.

ווי נאָר ס'האָט אויסגעבראַכן טעמפ און מערדעריש ווי היטלער, היטלערס קריג, ווי נאָר עס האָט אַריינגעריסן זיך אין פוילן די באַרבאַרישע, די דייטשע האַרד, האָט דאָס יידישע דאָס פּאַלק פאַרלאָזן זיינע שטעט און שטעטלעך - אַ קינד אין וויג איז ניט געבליבן, ניט געבליבן זענען אַלטגעזעסענע אויף זייער אַרט.

מען איז געלאָפן, וואו? אַ, פּרעגט ניט קיינעם: וואוהין? וואו לויפט איר, וואו? און פּרעגט ניט, קיינעם ניט: פאַרוואָס? וואויל דיר, דו ווייסט עס ניט... ניט פּרעג! און גיב קיין עצה ניט, ניט קיינעם, רייד ניט קיינעם אָפּ און רייד נישט צו... צי בלייבן אין זיין וואַרעמער זיין היים, צי לאָזן זיך מיט אַלעמען אין וועג ...

אין דער היים ... זיי רייסן זיך אַריין אין היימען יידישע און טוען דאָרטן אָפּ - מען זאָל'ס ניט זען, ניט הערן - מען טויט, און ערגער נאָך: מען פאַרשלעפט! יא, מען פאַרשלעפט, און אויף די וועגן - פול און ענג, זע, זע: די מעסערשמיטן - ווי גידעריק זיי לאָזן זיך אַראָפּ! דו זעסט די העלדישע, די פליער, די קוילנוואַרפערס איבער יידנס אויסגעדאַרטע קעפּ.

ראָט נישט קיינעם גאַרנישט, דיין נאַנטסטן ניט, דיין נאַענטסטער - ער האָט פאַרצווייפלט אָנגעשטעלט אויף דיר די אויגן תּחנּוּמִימִדִּיק, אַ קנעכט, וו' אַ קנעכט בעט ער רחמים זיך: וואָס טוט מען? אַך, ווען דו וואַלסט געווען אַפּילו גאַט - זאָג אים גאָר נישט! גאָר נישט! ... וואָס דו וועסט אים זאָגן וועט זיין שלעכט!

אלע וועגן, אלע טראקטן און שאסייען האָבן זיך געבראַכן פון דער לאַסט
דער יידישער... אַ לאַסט אָן זעק אויף פלייצעס, אָן רענצלעך אין דער האַנט...
מען איז געלאָפן שווער באַלאָדן מיט אַ שרעק, אין איילעניש געלאָפן און אין האַסט,
און אָן אַ האַפנונג... אַך, אַן אַנדער לאַנד! ווי כאַפט מען זיך אַריין דאָ אין אַן אַנדער לאַנד!

צו שפעט! צו שפעט, נאָך אייערנעכטן, נעכטן נאָך, היינט פרי האַט מען געקאָנט
מיט אַן אויטאָבוס, אַ צוג, אַ שלעפצוג... און צו אַ גרענעץ ערגעץ-וואו -
יעצט איז שוין שפעט... וואָס יעצט? די פיס ווי אַפגענומען און די הענט, - ס'פאלן אָפּ די הענט -
צו שפעט! יעצט זענען אלע אויסגענג שוין פאַרמאַכט און אלע טירן צו...

אין ראַדיאָ האַט גערעדט אַ דייטש אויף פויליש: "שוין! מיר גייען שוין! מיר קומען אָן!
מיר מאַרשירן שוין אַריין. זאָל קיינער זיך פאַר אונדז ניט שרעקן, קיינער ניט!
מיר וועלן דער ציווילער, דער באַפעלקערונג, דער רואיקער קיין שלעכטס נישט טאָן,
דער ייד!" - האַט ער אין ראַדיאָ זיך צעשריען הויך! - "זאָל שרעקן זיך דער ייד!"

עס איז געוועזן מיטוואַך, דער מוראדיקער מיטוואַך, אַזייגער צוויי ביינאַכט -
און יידן האָבן זיך פאַרצווייפלט אַוועקגעלאָזט אויף וועגן איבער פוילן... די אַהין,
און יענע דאָרט אַהער... אַ, גאַט, מען גייט דאָך זיכערער און פרייער אין אַ שלאַכט,
נעמען זיך דאָס לעבן אויף דער מיאוסער דער ערד דאָ האַט מערער שוין אַ זין!

מען איז געלאָפן פון בענדין קיין טשענסטאַכאָוו, קאַלישער קיין לאַדזש און לאַדזש האַט זיך געלאָזט
קיין וואַרשע, וואַרשעווער - זיי אויך, זיי זענען אויך אין שרעק אַוועק, פאַרלאָזן זייער היים,
יידן פון דער פרעמד האַט אין היימען יידישע פאַרוואַרלאָזט אַרומגענומען פרעמד אַ פראַסט
און די שרעק, די שרעק פון וועלכער מ'איז אַנטלאָפן באַפאלט פון יעדן ווינקל זיי געהיים.

דאָס גאַנצע פאָלק, דאָס יידישע, די דאָאיקע, די מאַסן פונעם בונד,
די כלומרשט פרומע, די אַגודהניקעס, די ציוניסטן, די וואָס האָבן שיין גערעדט -
לומפנהענדלער - אלע האָבן פלוצלונג אויפגעכאַפט זיך - ס'האַט געפלאַצט די וואונד!
קיין אַרץ-ישראל, ראַטעווען זיך... ראַטעוועט! נאָר ס'איז געווען צו שפעט.

7.-12.11.1943

ח. איין חרובע, איין אומגעבראכטע היים

צו שפעט, פארמאכט די וועגן אלע און אלע גרענעצן און דורכגענג אויף אַ שלאָס, די ערד האָט זיך פאַרשלאָסן אין דער נידער דאָ פאַר אונדז ווי דער הימל דאָרטן אין דער הויף, מען איז אין אַנגסטן גרויס דערגאַנגען ביז לובלין און ווייטער נאָך... יעצונדער - וואָס? דער טויט - ער איז פאַרלאָפן אונדז דעם וועג, מיט בלוט, מיט פייער און מיט רויד.

מען איז געלאָפן און נעבעך ניט דערלאָפן ... אַך, די דערלאָפענע מיט גליק, די אַנגעקומענע מיט פיס געשוואָלן און אין וואונדן, כלומרשט צו אַ ציל - זיי קוקן פינצטער און פאַרצווייפלט זיך אַרום, און ווילן צריק, צוריק! צוריק אַהיים! יא, מיר פאַרקירעווען צוריק אַהיים - זאָל זיין שוין וואָס עס וויל!

מען האָט פאַרקירעוועט צוריק ... אַך, וועגן טרויעריקע צוריק, אַך, גאָט! דערזעלבער גיהנום, אַך, ווי גייענדיק אַהער, דער זעלבער שוידער, די זעליקע געפאַר - נאָר וואָס? אַהיים! אויב אומקומען איז אין דער אייגענער דער שטאַט, און אין מיין גאַס, אין שטוב אין מיינער, אין מיין בעט ... אַהיים! אַהיים אין צער.

מען האָט געלאָזן זיך צוריק ... דער, נעבעך, איז דערגאַנגען... דער צווייטער, נעבעך, ניט... יעדערער פון זיי - צי אויפן וועג, צי אין דער היים שוין - האָט געענדיקט שלעכט! אַ מענטש, צי אויפן וועג דערהרגעט, צי אויף אַ בוים אין וואָלד געהאַנגען - איז אַ ייד! און אַן אַהיים געקומענער אַ ייד - ווייסט פון קיין היים ניט, ניט אין טעג דאָרט, ניט אין נעכט.

ער טאָר ניט ווייזן זיך... אין שטוב ניט, ניט אין הויז, אין גאַס ניט וואו ער וואוינט, מען האָט אים שוין געזוכט, אַ דייטש, אַ פּאָליאַק נעכטן און שוין אַ פּאָלקס־דייטש היינט ... "דו דאָ? ביזט ניט אַוועק? איך האָב געמיינט, דו האָסט געראַטעוועט זיך..." רופט אויס דערשטוינט אין אַ הינטערגאַס אַ צופעליק געטראָפענער, דערשראָקן שטאַרק, אַ גוטער פריינט.

די שולן זענען שוין פאַרברענט, די ספּרי־תורות אויך, די רבנים שוין פאַרפייניקט ... דו! ביסט אין אַ שול געווען שוין? דער אַרונ־קודש שטייט ביים מזרח־וואַנט, דו ווייסט! און די בימה איז אין סאַמע מיטן שול. און דער רב ר' יאַסעלע ... וואו איז ער, וואו? ער לויפט אַרום דער בימה ... מיט אַ שפיצרוט גראָב אַ דייטש צעווישן דייטשן, אַז ער הייסט...

דער רב איז אַלט, ר' איז נידעריק געוואָקסן, דער קאַרק איז אויפגעהויבן הויך ניט גלייך, און אַ שבר אויך, ניט שוין, אַיאָ? ער בויגט אין דרייען זיך און לויפט ... אַט, און ער פאַלט! אַ שפיצרוט טרעפט אין הויקער יעדעס מאָל, דער דייטשער עולם קוקט און קייכט ... הויב, רבי, אויף דיין ליכטיקן דיין פנים און פאַרשעם זיי... ניין, באַהאַלט, באַהאַלט

דיין הייליקן דיין פנים, רבי! פון דיין פנים פאַלט דאָך גרויס אַ ליכט - זאָל דיין ליכט אויף זיי ניט פאַלן, זאָל די זון פאַרשייט מטמא זיין איר שוין, זאָל דער הימל הויך מחלל־זיין זיין בלוי און ווייזן זיך פאַר זייער טריפהנעם געזיכט! ביסט שענער, רבי, פאַר דער זון און ערלעכער פון הימל, זאָלסט ווי זיי ניט זיין!

שטיי, רבי, שטיי... דער דייטש ער בייזערט זיך, ער הייסט דיך בלייבן שטיין, ער הייסט דעם מויל דיר אויפרייסן, רייס אויף ... דער שמש דאַרף אַ שפיי טון דיר אין מויל. דער רב האָט אויפגעריסן ברייט אים, דער שמש, נעבעך, פלאַצט אַרויס אין אַ געוויין - ווי קען איך, האַרעלע? ווי קען איך אים, דעם רב, דעם רבין אונדזערן? אַזא אַ גרויל! ...

"שפיי אריין, שפיי גיך אריין אין מויל מיר, דו נארישער, דו שמש וואָס דו ביסט!"
דער שמש פאלט דעם אָפיציר צו זיינע פיס: ווי קען איך, האַרעלע? ווי קען איך שפייען, ס'טייטש?
ס'איז אונדזער רב, ס'איז יאָסעלע ... דער רב שרייט: "שפיי! ער צילט אין דיר און שיסט!"
דער שמש פאלגט און ווי ער וואַלט אַ שפיי געטאָן ... דאָ האָט אַ שטויס געטאָן אים שטאַרק דער דייטש:

"קוק, קוק זיך איין און לערן אויס זיך, שמוציקער דו ייד, קוק ווי אַזוי מען שפייט -"
און ס'האָט דער דייטש אין אָפענעם אין מויל אין רב'ס אַריינגעכראַקעט: "שלינג'ס אַראָפּ!"
דער רב ער האָט אַראָפּגעשלונגען און ס'ווענדט דער דייטש צום שמש זיך און טייט,
טייט אויפן רב: "דו זעסט, ער פאלגט!" דער שמש האָט געכאַפט זיך פאַרן קאַפּ.

כאָטש די קויל - זי האָט דעם שמש געטראַפן נאָר אין פוס - "און יעצט? אַרויס מיט אייך, אַרויס!"
דער שמש כאָטש ער הינקט, ער פירט דעם רב, דעם אַלטינקן אַרויס פון שול,
קוים וואָס ער גייט דער רב, ער קען נאָר לויפן אַרום דער בימה, לויפן אין גאַטס הויז,
ער פירט אים זאַכט און אונטער פייערדיקע שמיץ פון שפיצרוט ... שלאָג! די מאָס איז נאָך ניט פול!

זי איז געווען ניט פול איידער נאָך דער רב איז מיטן שמש זאַכט אַהיים געגאַנגען -זעט!
אַ רויך שפאַרט ביזן הימל, און ס'רייסן פלאַמען זיך אַרויס פון רויך: וואו ברענט און וואָס!
דאָס ברענט די שול! דער אַרון-קודש ברענט! די ספרי-תורות, די יידישע די שטעט!
דער רב - ער קוקט זיך אום, דער שמש האַלט אים: אַך, די מאָס ... פאַרפולט האָט זיך די מאָס!

"אַ, זאַג, אַנטלאָפּענער אין שרעק, פאַרוואָס, אַ, האָסטו אומגעקערט זיך צריק אַהער?
דו ביסט אַוועק, פאַרוואָס ביסטו אין אומגליק ניט געבליבן אין דער פרעמד?
דו וואַלסט פאַרשפאַרט דיין היים אין פיין אין אירן זען, אין איר געפרואוּט זיין שווער,
און ווי זי בלוטיקט, ווי זי ווערט פאַרפייניקט אָן אַ שום פאַרוואָס און ווערט אַזוי פאַרשעמט.

אַ, זאַג פאַרוואָס, זאַג ... "דער צוריקגעקומענער אַהיים, גיט אומעטיק און שטום
אַ שמייכל קוים, וואָס ווערט פאַרגליווערט אויפן פנים אים ווי אין אַ ליים -
ער שווייגט אַ וויילע נאָך, באַלד קוקט ער אום זיך, קוקט אין אַ שרעק אַ גרויסע זיך אַרום:
איך קום דאָך פון דער היים ... אַך אומעטום - איין חרובע, איין אומגעבראַכטע היים!

16., 17., 18.11.1943

ט. צו די הימלען

אזוי האָט זיך עס אָנגעהויבן, באַלד אין אָנהויב ... הימלען, זאָגט פאַרוואָס? אָ, זאָגט פאַרווען?
פאַרוואָס אָ, קומט עס אונדז אזוי פאַרשעמט צו ווערן אויף דער גרויסער ערד?
די ערד טויב־שטום, האָט ווי פאַרמאָכט די אויגן... איר הימלען אָבער, איר האָט דאָך געזען,
איר האָט זיך צוגעקוקט פון אין דער הויך, פון אויבן, און ניט איבער זיך געקערט!

ניט פאַרוואַלקנט האָט זיך אייער ביליקע די בלוי און האָט ווי שטענדיק פאַלש געשעמעריט,
די זון אין רויטן ווי אַ תּלִין גרויזאַם האָט אין שטענדיקן געקוילערט זיך אין קרייז,
די לבנה, ווי אַן אַלטע הור, אַ זינדיקע, איז אין די נעכט אַרויס אויף איר שפּאַציר,
און שטערן האָבן צוגעוואונקען שמוציק, געפינקלט מיט די אויגעלעך ווי מיז.

אָוועקט! איך וויל אויף אייך ניט קוקן, איך וויל ניט זען אייך, ניט וויסן פון אייך מער!
אַ הימלען פאַלשע, אָ, גענאַרערישע, נידעריקע הימלען אין דער הויך, אַך, ווי מיר פאַרדריסט -
איך האָב אַמאָל געגלויבט אייך, פאַרטרויט מיין פרייד, מיין אומעט אייך, מיין שמיכל און מיין טרער,
איר זענט ניט בעסער פון דער מיאוסער דער ערד, דער גרויסער הויפּן מיסט!

איך האָב געגלויבט אייך, הימלען, באַזונגען אייך אין מיינע לידער אַלע, אין יעדן מיין געזאַנג -
איך האָב געהאַט אייך ליב, ווי ליב מען האָט אַ פּרוי, זי איז אָוועק, צערונען ווי אַ שוים,
איך האָב די זון אין אייך נאָך אין מיין פּריסטער יוגנט, די זון אין פּלאַמען פון איר אונטערגאַנג,
פאַרגליכן מיט מיין האָפּנונג: "אזוי פאַרגייט מיין האָפּנונג, אזוי פאַרלעשט מיין טרוים!"

אָוועקט! אָוועקט! איר האָט אונדז אָפּגענאַרט, גענאַרט מיין פאַלק, גענאַרט מיין אַלטן שטאַם!
פון אייביק אָן - איר נאַרט אונדז, איר האָט די אַבות מיינע, די נביאים מיינע נאָך גענאַרט!
צו אייך, צו אייך - האָבן זיי די אויגן זייערע געהויבן, אָנגעצונדן זיך אין אייער פּלאַם,
די טרייסטע אייערע אויף דר' ערד האָבן זיי אויף דר' ערד דאָ, אין בענקשאַפט אייך געגאַרט,

אייך געוואַלט... צו אייך די ערשטע אויסגערופן: האַזינו! פריער איר - פאַרנעמט!
און שפּעטער ערשט די ערד. אזוי מיין משה און אזוי ישעיה, מיין ישעיה: שמעו - הערט!
און שומו! ירמיה שרייט: שומו! ווער זשע אויב ניט איר? וואָס האָט איר פּלוצלונג זיך אזוי פאַרפרעמדט?
אַ, הימלען אָפּענע, אָ, ליכטיקע איר הימלען, אָ, הימלען־הויך, איר זענט דאָך ווי די ערד.

איר קענט ניט, איר דערקענט אונדז שוין ניט מער, פאַרוואָס? צי האָבן מיר זיך דען
אזוי געביטן? אזוי געענדערט זיך? מיר זענען דאָך די זעלביקע די יידן פון אַמאָל -
און בעסער נאָך אַ סך... ניט איך! ניט איך וויל צו מיינע נביאים זיך פאַרגלייכן, ניט איך קען,
נאָר די יידן אַלע, די צום טויט געפירטע, די מיליאָנען מיינע אויסגעהרגעטע דאָ מיט אַמאָל -

זיי זענען בעסער נאָך, מער אויסגעליטן, אויסגעלייטערט מער אין גלות דאָ! אָ, וואָס באַטייט
אַ ייד אַ גרויסער, אַן אַמאָליקער, אַנטקעגן קליין אַ יעצטיקן, אַ פּשוטן, אַ דורכשניטלעכן ייד
אין פּוילן, ליטע, אין וואַלין, אין יעדן גלות, - פון יעדן יידן קלאַגט און שרייט
אַ ירמיה אַרויס, אַן אויב אין יסורים גרויס, אַ מלך אַן אַנטווישטער מיט אַ קוהל־ליד.

איר קענט ניט, איר דערקענט אונדז שוין ניט מער, ניט קיינער, ווי מיר וואַלטן זיך פאַרשטעלט,
מיר זענען דאָך די זעלביקע די יידן פון אַמאָל, מיר זינדיקן נאָך אַלץ צו זיך אַליין,
מיר זאָגן־אָפּ זיך אַלץ נאָך פונעם אייגענעם פון גליק און ווילן אַלץ נאָך ראַטעווען די וועלט - ,
וואָס זענט איר בלוי אזוי, איר הימלען בלוי, ביי אונדזער אויסגעהרגעט ווערן? וואָס זענט איר אזוי שייך?

איך וועל ווי שאול, ווי מיין קעניג, זיך אָוועקלאָזן אין מיינע פיינען צו דער בעל־אוב,
איך וועל דעם יועג געפינען, דעם פאַרצווייפלטן, דעם וועג דעם חושכדיקן קיין עין־דור,

און כ'רוף פון דער ערד אַרויס אַלע מיינע נביאים און באַשווער זיי אַלע: קוקט, אָ, קוקט אַרויף,
צו אייערע הימלען-העל און שפייט אין פנים זיי: צו אַלדי שוואַרצע יאָר אייך! צו אַלדי שוואַרצע יאָר!

איר האָט זיך, הימלען, צוגעקוקט פון אויבן, ווי מען האָט די קינדער פון מיין פּאָלק געפירט
איבער וואַסערן, אויף באַנען און צופוס, אין טעג איז העלע און אין פינצטערע אין נעכט, צום טויט,
מיליאָנען קינדער האָבן ביים דערהרגעט ווערן הענט צו אייך געהויבן - ס'האָט אייך ניט גערירט,
מיליאָנען מאַמעס איידעלע און טאַטעס - ניט פאַרציטערט האָט אויף אייך די בלאַע הויט ...

איר האָט געזען די יאָמעלעך, עלפיעריקע, אַליין די פרייד! אַ פרייד, אַ גוטסקייט בלויז,
און די בנציונלעך, די יונגע גאונים, די ערנסטע, די זוכער ... אַ, טרייסט פון אַליץ וואָס לעבט!
איר האָט געזען די חנה'ס וואָס האָבן זיי געהאַט, וואָס האָבן זיי פאַר גאַט געהייליקט אין זיין הויז,
איר האָט זיך צוגעקוקט ... איר האָט קיין גאַט אין זיך ניט, הימלען! הימלען גאַרנישט, הימלען אויסגעוועבט!

איר האָט קיין גאַט אין זיך ניט! עפנט אויף די טויערן, איר הימלען, עפנט אויף זיי ברייט,
און לאַזט די קינדער אַלע פון מיין אויסגעהרגעטן, פון פאַרפייניקטן מיין פּאָלק אַריין,
עפנט-אויף זיי צו דער גרויסער הימלפאַרט, גאַנץ אַ פּאָלק געקרייציקט שווער אין לייז
דאַרף אין אייך אַריין ... אַ, יעדער פון די קינדער מיינע אומגעבראַכט, קען אַ גאַט זיי זיין!

אַ, הימלען אויסגעליידיקטע און וויסטע, הימלען ווי אַ מדבר ווייט און ווייסט, איך האָב
מיין איינציקן מיין גאַט אין אייך פאַרלוירן, און זיי איז ווייניק האָבן אין אייך דריי -
דער יידישער דער גאַט, זיין גייסט און דער גליל-לייד פון זיי געהאַנגען איז זיי קנאַפּ,
זיי האָבן אַלע אונדז אין הימל אָפגעשיקט, - אַ, עקלדיקע און געמיינע געטערדינעריי!

פרייט זיך, הימלען, פרייט זיך! - איר זענט געוועזן אַרים, יעצט זענט איר רייך,
אַ געבענטשטער אַזא שניט - גאַנץ, גאַנץ אַ פּאָלק, אַזא אַ גליק איז, הימלען, אייך באַשערט!
פרייט זיך, הימלען אויבן, מיט די דייטשן, און די דייטשן אונטן זאָלן פרייען זיך מיט אייך,
און זאָל אַ פייער פון דער ערד אויף אייך אַרויסגיין און אַ פייער זאָל צעפלאַקערן פון אייך זיך אויף דער ערד.

23., 24., 26.11.1943

י. אינעם אָנהייב פונעם סוף

אזוי האָט זיך עס אָנגעהויבן, באַלד אין ערשטן טאָג, אויפמאַרגן ווידער! און דער נאָך אויפסניי! אויפסניי! ס'האָט יעדן אין דערפרי זיך אָנגעהויבן פון דאָס ניי - נעכטן ערשט! אָ, ניט באַוויזן האָט דאָס אומגליק ווערן אַלט, היינט באַגינען - האָרד: שוין ניי אַ בראַך! ניי אַ פחד און אַ טויטשרעק ניי! דער טויט באַגלייט, גייט נאָך אונדז ווי אַ שאַטן טריי ...

יעדן טאָג האָט פאַר די אויגן פון אַ יעדן ייד מיט אַ ייד אַ צווייטן עפעס־וואָס פאַסירט, עפעס־וואָס... געטראָפן ווערן פון אַ קויל און פאַלן איז ניט מער פון יעדן "עפעס־וואָס"; אַן אויטאָ האָט זיך אָפגעשטעלט, אַ טירל האָט אַן עפן זיך געטאַן, אַריינגעכאַפט אַ ייד און אים אַוועקגעפירט - בעסער דעם געהרגעטן אין גאַס שוין, בעסער דעם געפאַלענעם שוין פון אַ שאַס.

כ'האַב אין די ערשטע טעג פון זייער זיך אַריינרייסן אין שטאַט שוין נישט גענעכטיקט אין מיין הויז, איך בין אַוועק פאַרנאַכט צו אונדזערן אַ נאַנטן, מיין פרוי האָט מיך דאָס מאָל באַגלייט. אַן אָפציער האָט אין דער טונקל אָפגעשטעלט זיך, אָנגעקוקט מיך... יאָ, אַ וויילע בלויז, און איז אַוועק. צען טריט נאָך אונדז דערהערן מיר אַ שאַס, ער האָט אַן אַנדערן געטייט.

אונדז! אונדז! דאָס האָט ער אונדז געהרגעט, חנה'לע, אי מיך, אי דין. ער האָט געזוכט אַ ייד, ער איז מיט אונדז געווען ניט זיכער... דו האָסט געזעען ווי דער אויסוואַרף האָט געקוקט? מיר האָבן ניט פאַרשנעלערט, ניט פאַרלאַנגזאַמערט, אַ האָר ניט אונדזערע, די זיכערע, די טריט פון לעבן צו דעם טויט... אַ ייד אַ קענטיקערער, אַ בעסערער האָט צו דער חיה אונטער זיך גערוקט.

חנה, ער האָט דאָך אונדז, אונדז אַלעמען געהרגעט דאָך אין יענעם גרוילעכן מאַמענט אי מיך, אי דין, די קינדער אונדזערע, דאָס גאַנצע פאַלק דאָס יידישע אין גויאישן אין לאַנד - ער האָט פאַרמאַסטן מיט אַ בליק אַ שטאַלענעם זיך און האָט אַדורכגעפירט און האָט פאַרלענדט! פאַרמאַסטן אין אַ גאַס זיך, אין אַן אָפגעלעגענער פאַרנאַכט... דו דריקסט מיר קאַלט די האַנט ...

אי דיינע, חנה, און אי מיינע - קאַלט. ער האָט דאָך אונדז געהרגעט, גיי אַהיים און זאָגט די קינדער ניט אַז אַ דייטש האָט אונדז געטראָפן, אָפגעשטעלט זיך בלאַנד און אָנגעקוקט אונדז לאַנג - און אונדז געהרגעט, אי אונדז, אי זיי און גאַנץ מיין פאַלק... אָ, ניט דערצייל זיי, גאַט באַהיט, גיי אַהיים און גלייך דו ווייסט פון גאַרניט... חנה, חנה'לע, וואָס קוקסטו אזוי באַנג?

גיי אַהיים, און מאַרגן פרי, גאַנץ פרי, עס וועט נאָר ווערן טאָג און איך בין דאָ ביי אייך, איך וואַרט אַ ווייל און קלינג לייכט אַן, דו וועסט דערהערן אים, דערקענען אים, דעם קלונג - גיי שטיל אַראָפּ פון בעט, וואַרף עפעס וואָס אויף זיך אַרויף און עפן אויף מיר גלייך, פיר צו די קינדער צו מיר... אָ, קינדער מיינע קליין, אזוי ווי לעבעדיק, און שוין אזוי און יונג!

זע, זע, מיין יאַמעקל האָט אויפגעכאַפט זיך מיט אַ שמייכל... יאַם, מיין טייערער, מיין קינד! און ס'האָט בן־ציונקע די האַנט אַריינגערוקט צו קאַפּן אונטער קישן... ער געדענקט: וואו ער האָט דאָס בוך האַרט פאַרן איינשלאָפן געלייגט, איין מיש - און ער געפינט די זייט, די שורה ווייטער... פאַרוואָס, אָ, חנה'לע, אָ, יינגלעך, פאַרוואָס האָט מען אייך אומגעברענגט?

חנה'לע, איך בלייב די נאַכט מיט אייך, איך וועל ניט מער אַוועקגיין פון דער היים ביינאַכט, וואָס דאַרפן היטן זיך אזוי שוין טויטע? פאַרמשפטע שוין? שוין געצייכנטע צום טויט? מיר האָבן דאָך דאָס ערגסטע דורכגעמאַכט שוין, מען האָט דאָך אונדז שוין אומגעבראַכט. דו האָסט געזען דעם דייטש? זיין קוקן? ניט פאַרציטערן אזוי וועט מער אויף אונדז די הויט ...

דאָס איז געווען די סטראַ-אחראַ, דער שר פון אונטערוועלט, אליין די ברוד, אליין דער שמוץ!
אליין דער בלוטדורשט, די פאַרקערפערונג פון שלעכטס און פון אומזיסטן האָס -
צום אומבאַהאַלפענעם איז זיין גערעכט זיין, צו אַלץ וואָס גוט איז אויף דער ערד און אָן אַ שוין,
אַ דייטש! דער דייטש וואָס איז געבליבן שטיין און האָט קאַלט אָנגעקוקט אונדז אויף דער גראַנסקער גאַס!

דאָס איז געוועזן היטלער, הימלער, אַלפרעד ראָזענבערג, ניין! אַלע דייטשן מיטאַנאַנד,
דאָס גאַנצע פּאָלק, דאָס שלעכטסטע, דאָס געוויסנלאָזסטע איז פאַר די אויגן אונדז געשטאַן.
ווען איך שיש אים. חנה, ווען איך הרגע אים אין דער מינוט, ווען איך האָב וואָס דעמאָלט אין מיין האַנט -
איך וואָלט געראַטעוועט מיין פּאָלק, אי זיך, אי אונדזערע די קינדער דאָן -

זיי האָבן אויפגעכאַפט זיך... זאָג זיי גאַרניט! וואָס? וואָס טוסטו? יאָ, דו רייסט זיי יעצט אַרויס
די גלאַנציקע די קנעפּ און די בלויע שנירלעך פון דריי שילער מאַנטעלעך יעצט אָפּ!
ניסט די שאַנדבענדער פאַר ביידן אונדז און דעם עלטסטן אונדזערן... יאָ, ר' איז שוין גרויס!
ר' וואַרפט זיך, וויל'ס ניט אַנטאַן... דו יאָמעקל, מיין קליינינקער, וואָס לאַזטו, דו, אַראָפּ דעם קאַפּ?

מיין יאָמעק ווייסט ניט אַז מען האָט געהרגעט אונדז, אַז מען וועט אונדז הרגענען. אָ, וועלט!
דאָס גאַנצע דייטשע פּאָלק איז דאָך ניט ווערט אַ טרער פון אַ פאַרצווייפלט יידיש קינד,
אָך, ווען ער ווייסט'ס, מיין פריילעכסטער! די פריילעכקייט! ... אַ קעלט... מיך נעמט אַדורך אַ קעלט,
ווי מיר, זעעוודיקן, ווי... און וואויל, יאָ וואויל אייך קינדער יידישע, וואָס איר זענט בלינד ...

חנה'לע, דו ביסט אַ שטאַרקע, חנה, איך האָב עס אויף אַזוי פיל ניט געוואוסט,
ווילסט זיין אליין דאָ? מיט די קינדער דאָ? און מיר, מיר זאָגסטו: פאַר! פאַר שנעל!
קיין וואַרשע פאַר! כ' האָב גיט געוואָלט און בין אַוועק קיין וואַרשע, כ' האָב געמוזט
די אויגן זענען מיר געוועזן ביים אַוועקפאַר טרוקן... די טרער איז מיר געשטאַנען אין מיין קעל.

מיט קנאַפע צוויי חדשים שפעטער האָט מען אַרויסגעשיקט אייך פון דער היים, דיך מיט די זין-
איר האָט געראַטעוועט דערנאָך צו מיר זיך אין דער וואַרשע. דו האָסט געזען מיט מיר צוזאַם
דעם אָנהייב פונעם סוף... ביים סאַמע סוף ביסטו און בנציקל און יאָמעק ניט געווען שוין... כ' בין
אליין געבליבן, מיט מיין עלטסטן, צוגעקוקט צום סוף פון זיך, פון אונדז אַלעמען אין פייער און אין פלאַם.

4., 5., 6.12.1943

יא. געדענקסט?

כ'האָב ליב דיך רופן ביי דיין נאַמען, כ'האָב ליב אַרויסזאָגן אים: חנה'לע! כ'האָב ליב צו דיר זיך ווענדן נאָך דיין אַוועקגענומען ווערן מיט מיין פּאַלק. דו ענטפערסט מיר, דו שענקסט דיין בליק פון דיינע אויגן מיר די ליכטיקע, דיין אומעטיקן גוטן שמייכל אויף דיין ליפ, כ'האָב ליב דיך רופן אין מיין איינזאַם זיין, אין עלנט מיינעם פרעגן דיך: געדענקסט?

געדענקסט? כ'האָב ליב דיך פרעגן צי געדענקסטו? חנה'לע, אָ, קום, קום נענטער צו מיר צו, לייג אויפן אַקסל מיר דיין הערלעכן דיין קאַפּ און דיינע האָר די שוואַרצע מיטן ווייסן שרונט - נעם אין אַרעמס מיך, באַלעב מיך, שטאַרק מיך... כ'האָב דיך אַרויסגערופן פון דיין רוי, רוי ניט, חנה'לע, אָ ניט פאַרהיילט זאָל ווערן אין פאַרגעסנהייט די אייביקע די וואונד.

זעץ מיט מיר אַוועק זיך, איך האָב דאָך ליב אַזוי דיך... אין מיין ליבע געוואַלדיק, הער מיך וואָס איך זאָג, דו הערסט! דו הערסט! באַגליקסט אין גרויסן אומגליק מיך, מיין חנה'לע, מיין פרוי! אין גרויסן וויי אין אונדזערן, אין אויפהערן, באַפרוכט איך דיך פאַר אַלע וועלטן - טראָג די פרוכט פון אַנקלאָג ווי מיינע זין אין דיר, טראָג, פאַרטראָג אין אַלע וועלטן זינדיק, רוי און גרוי! ...

געדענקסט דאָס גרויזאַמסטע! דאָס שוידערלעכסטע, דאָס אומברחמנותדיקע אויף דער וועלט? געדענקסט? איך ווייס אַז דו געדענקסט, דו האָסט אין אַלע אייביקייטן מיטגענומען עס - דו און מיינע זין, איר וועט געדענקען אייביק אים, דעם מאַרד פון אייער פּאַלק און וועגן דעם פאַרגעלט, איך אויך! איך וויל'ס אויך און האָב אַלץ מורא - ס'זאָל די שעה ניט זיין - און איך פאַרגעס ...

איך האָב שטענדיק זיך אויף דיר פאַרלאָזן, מערער ווי אויף זיך אליין, ווי כ'וואַלט געווען דיין מעדיום, ווי כ'וואַלט פולבראַכט דיין היימעלעכן באַפעל, געטאָן וואָס דו פאַרלאַנגסט - האָסט חובות שווער אויף מיר אַרויפגעלייגט, כ'האָב אַלע זיי מיט ציטער און מיט פרייד באַצאָלט: כ'האָב ליב געהאַט מיין פּאַלק, געווען מיט אים אין גלות, געזונגען אים אין האַפנונג און אין אַנגסט.

געדענקסט דאָס הויז אויף טוואַרדאָ, דאָס הויז אין קליינעם געטאָ, דאָס יתומים-הויז? די פּופציק יינגעלעך? געזונט אַ שטאַם! איך האָב פאַר זיי געשריבן אַ טעאַטער-שפּיל, געדענקסט די קינדער אין "מיך צייט אין גאַס"? זיי זענען שפּילעוודיק געוואָקסן, אויסגעוואָקסן גרויס, מיט זיי מיין ווערק... זיי האָבן מער ווי איך דאָרט האַרץ אַריינגעלייגט און מער געפיל ...

געדענקסט דעם טאָג: מען האָט אונדז אַנגעזאָגט: זיי אויך! מען האָט אַוועקגעפירט אויך זיי, צוזאַמען מיט דאָמבראַווסקין און זיין פרוי - זייערע צוויי לערער טרייע - מיינע פריינט. כ'בין אַוועק באַלד צו דער בריק אויף כלאַדנאַ, איך האָב דיר ניט געזאָגט וואוהין איך גיי... אין קליינעם געטאָ זענען הינט אַרומגעלאָפן נאָך און קעזן, די זון האָט נאָך געשיינט.

יידן האָבן איך אין דעם קליינעם געטאָ ניט געטראָפן שוין, וואו ניט וואו האָבן איך געזען אַ שאַטן שלייכן מיט אַ זאַק גרויס אויפן רוקן, אַדאַנק דעם זאַק האָבן איך זיך אַנגעשטויסן אַז עס איז אַ ייד. ער איז געגאַנגען שנעל, דער זאַק האָט צוגעהאַלפן אים, אים צוגעשטופט: גיי! גיי! ... עס איז געשען! ניטאָ שוין, ניט די אייזן-גאַס, ניט גזשיבאָוו, ניט קראַכמאַלנע, ניט וואַליצאַוו און ניט די טוואַרדאָ, אויס! שוין אויס יאַריד!

איך בין אַריין פון טשעפּלאַ אויף דער טוואַרדאָ, פאַרנומען לינקס זיך - טוואַרדאָ זיבן, כ'פלי, אַ פייל פון בויגן, אין דעם טויער און אויף די טרעפּ, טוז אויפן צווייטן שטאַק - אַן אַפענע די טיר! איך בין געשטאַנען און געוואַלט, געוואַלט, געוואַלט און ניט געקאַנט אַריין אַ היפשע ווייל, ניט געקאַנט די שוועל אַריבערטערטן, כ'בין געשטאַנען פאַר אַן אַפענע טיר און ניט געגעבן זיך קיין ריר.

איך האָב דערהערט: מען גייט ... אין טויער? אויף די טרעפ? אַ גנב מיאוס? צי מיאוסער אַ סך אַ דייטש? און כ'בין אַריין אין קאַרידאָר אין לאַנגן, די טירן אַלע אין אים אָפן, אויפגעעפנט, רעכטס און לינקס, און ס'שיינט די זון פון ערגעץ-וואו, פאַרשייט דעם קאַרידאָר מיט גאַנצע גאַרבן שטראַלן אָן חשבון און אָן זין. זי בלענדט די אויגן מיר, פאַרבלענדט מיר, אַ פאַרבלענדעניש ... אַ, מיינ צעטומלעניש אויף איר און מיינ געמיט!

די מאַנטעלעך - זיי האָבן אין דער לענג פון קאַרידאָר אַ שיינ געטאַן! כ'האָב עטלעכע דערקענט און אַנגערירט זיי: אַבא'לע! ער האָט געשפילט דעם האַנדלאַרזש וואָס קומט אין גרויסן הויף, ער האָט געהויבן הויך דעם קאַפּ, די אויגן הויך צו אַלע פענצטער, געפאַכעט מיט די הענט: "אין זאַק אין מיינעם, יידן! די לאַטעס און די שמאַטעס און וואָס צעריסן איז און ברודיק איז - איך קויף."

דאָס פאַלטאָ'לע איז אַהר'עקס, ער האָט געשפילט די הויפטראַל: דעם יינגל וועלכן ס'צייט אין גאַס, "מיך צייט אין גאַס!" און נאָרט דעם לערער אָפּ: איך מוז אַהיים! ער נאָרט, נאָרט אָפּ דעם לערער פון געזאַנג: "די מאַמע איז מיר קראַנק!" און רעדט אַ חבר צו: "קום, זינג אין הויפן, איך - איך קלאַפּ אין טאַץ" - פון ערשטן הויף אַנטלויפט ער צוריק אין קלאַס און ווערט און קלאַס געוואויר: די מאַמע איז אים טאַקע קראַנק!

און דאָס! דאָס נייע מאַנטעלע איז פּנחס'לס, הערשעלעס, דעם דיכטערס זון, אַ טייער קינד! הערשעלע איז אויסגעגאַנגען פאַראַיאָרן נאָך פון הונגער, און זיין יתומל, זיין זון ער האָט געשפילט דעם הונגעריקן יינגל וואָס כאַפט געשיקט פון קויש אַ זעמעלע געשווינד ער עסט'ס מיט בלוט וואָס רינט פון אים, רעדט מיט אַ טרערעלע אין קעל און ווייסט לגמרי נישט דערפון ...

איך גיי אַריין אין זאַל און לויף אין שרעק אַרויס, איך רייס אין עסצימער אַריין זיך און פון דאָרט רייס איך צו דודן, דאָמבראַווסקין, זיך אַריין, צו זייער לערער ... ניטאָ אים אויך! ניט אים, ניט איר! זיי אויך ... ביידע זיי ווי קאַרטשאַק און ווילטשינסקאָ זענען מיטגעגאַן מיט די יתומילעך אין יענעם אָרט וואו ס'וואַלטן עלטערן זיי ניט באַגלייט ... אויף דער ערד איז אויסגעשאַטן הויך אַ באַרג פאַפּיר -

איך האָב געזוכט אין שטויס פאַפּירן אין צעוואַרפענעם ... אַ, וואַרפט אין פייער אַלע מיינע ווערק און ראַטעוועט איין יתומל פון אַט די פּופציק יינגעלעך, די טייערע, מיר אָפּ - חנה'לע, געדענקסט, אַנשטאַט אַ יתומל, אַ יידיש קינד, האָב איך אַהיימגעבראַכט פון טוואַרדאָ גאַס אַ צווערג - "מיך צייט איז גאַס!" איין העפט פון העפטן דריי, דעם מיטלסטן, אַ צווערג אָן פּיס און אָן אַ קאַפּ.

14., 15., 16.12.1943

יב. די מילא-גאס

ס'איז דאָ אַ גאָס אין וואַרשע, דאָס איז די מילא-גאָס, אַ, רייסט אַרויס די הערצער זיך פון ברוסט און לייגט אָנשטאַט די הערצער שטיינער דאָרט אַריין, אַ, רייסט אַרויס פון קאָפּ די אויגן נאָס און לייגט אַרויף אויף זיי שאַרבוינעס, ווי איר וואָלט עס ניט געזען און ניט דערפון געוואוסט, פאַרשטאַפט די אויערן און הערט ניט - טויב! איך גיי דערציילן פון דער מילא-גאָס.

ס'איז דאָ אַ גאָס אין וואַרשע - די מילא-גאָס... ווער וויינט? און שטיל אַזוי? ניט איך, איך וויין ניט, ניין! די מילא-גאָס שטייגט איבער אַלע טרערן, ס'וויינט קיין ייד ניט. גויים ווען זיי וואָלטן עס געזען זיי וואָלטן דעמאָלט אויסגעבראַכן אין אַ מוראדיקן אַלע, אין אַ ביטערן געוויין, אַ גוי איז אָבער אין דעם טאָג פון מילא-גאָס, אין טאָג אין יענעם, אין דעם געטאָ ניט געווען.

יידן נאָר און דייטשן ... יידן! יידן! אַזוי אַ סך, און מערער נאָך - מען האָט דריי הונדערט פופציק טויזנט יידן פון איין וואַרשע, וואַרשעווער דערהרגעט שוין - די אַלטע אויסגעשאַסן אויפן בית-החיים, די איבעריקע אַלע אַרויסגעפירט פון שטאָט אין די טרעבלינקעס - און די מילא-גאָס איז פול, איז איבערפול ווי די וואַגאַנעס, קוק און שטוין!

פון וואַנען? מען האָט דאָך אַלע אויסגעהרגעט שוין! מען האָט דאָך אַלע אויסגעשאַסן און דערשטיקט! דאָס זענען יידן פון די שאַפן אויף דעם שטיקל נאָוואָליפיע און אויף דעם שטיקל לעש - די יידן מיט די נומערלעך, אַ, יידן גליקלעכע! יידן, וועלכע עס האָט אָפגעגליקט און האָבן זיך אַריינגעקראָגן אין אַ שאַפּ, ס'לעצטע ביסל יידן, יאָ, די רעשט! די רעשט ...

יידן פון די דאָזיקע די שאַפן און יידן אַזש פון גענשאַ, פון העט-העט, קהלה-יידן, די מיט די בלעכן אויף דער ברוסט און בעזימער אין האַנט וואָס קערן אויס די גאַסן פוסט, די פלאַצואווקע-יידן וואָס גייען מיט געזאַנג אַרויס פון געטאָ יעדן אין דער פרי, און יידן פון באַהעלטענישן ... עס זענען יידן נאָך אין וואַרשע דאָ! איך האָב עס ניט געוואוסט ...

הלואי זיי וואָלטן ניט געווען! זיי וואָלטן ניט געבוירן ווערן אויף דער דאָזיקער דער ערד! און אויב געבוירן שוין - הלגאי וואָלט מען זיי פריער אָפגעטאָן זיי זייער רעכט - איידער איר דערלעבן, איר, די מילא-גאָס ... אַ גאָס אַזא אין וואַרשע, הערט אַלע, הערט: נאָך גוט וואָס ס'איז קיין גאָט ניטאָ. ... ס'איז טאַקע שלעכט אָן אים, אַ, זייער, זייער שלעכט!

נאָר טאַמער וואָלט ער זיין - וואָלט ערגער נאָך געווען! אי גאָט און אי די מילא-גאָס ... אַזא אַ פאַר! אַ, נעמט אַרויס די קינדער אייערע באַהאַלטן אין וואַליזעס, שליידערט זיי, צעשמעטערט זיי אָן וואַנט! צינדט פייערן גרויס אָן און שפּרינגט אַהין אַריין מיט הענט פאַרבאַרען, רייסט זיך ביי די האַר: ס'איז דאָ אַ גאָט! אומגערעכטיקייט אַזא! אַ שפּאַט אַזא! און גרויס אַזא אַ שאַנד!

באַלד אין דער פרי, פאַרטאָג נאָך, איידער נאָך ס'איז בייז און אומגערעכט געוואָרן טאַג, האָט מען געוואוסט אין קעלערן באַהאַלטן און אויף בוידעמער און אומעטום, און דאָ און דאָרט: "אַלע יידן מוזן ביז אַ זייגער צען, ניט שפּעטער ניט קיין האַר, זיך צושטעלן אויף מילא-גאָס, מען מאָג מיטנעמען נאָר האַנט-געפעק ... און בלייבט ווער אין דער היים - ער וועט דערשאַסן ווערן אויפן אָרט."

באַלד אין דער פרי האָט אָנגעהויבן זיך פון אַלע זייטן גרויס און מעכטיק אַ געגיי, די זענען ערשט אַרויסגעשטיגן פונעם קעלער, די אַראָפּ פון בוידעם, מען דערקענט דאָך באַלד וואו יעדער איינער איז געווען באַהאַלטן... קראַנקע פון די בעטן, זע, עס טוט זיי שוין ניט וויי! דו נאָר ניט העלף ביים גיין זיי, ניט האַלט זיי אונטער און הויב ניט איינעם אויף ווען איינער פאַלט -

ער גייט אויף מילא. אלע מיר, מיר גייען אויף דער מילא, אין א שעה ארום און ס'וועט קיין ייד קיין לעבעדיקער זיך ניט מער געפינען דא ווי אויף דער דזעלנא, ווי אויף פאווע, ס'איז שוין ניין! אין א שעה ארום וועט ווארשע אויסזען שוין ווי אלע יידישע יעצט גרויסע שטעט און שטעטלעך אין פוילן און אין ליטע און אומעטום וואו דייטשן רייסן זיך אריין.

און אין א שעה ארום - און אויסגעלאָשן האָט די זון זיך איבער וואַרשע און איז מיט אונדז אַוועק אויף מילאָ-גאַס, מיט איבער הונדערט טויזנט געבליבענע נאָך יידן אויף דער מילאָ-גאַס - ניין, נישט די זון! אַ שרעק פון הימל האָט אכזריותדיק באַגלייט אונדז, גרויס אַ שרעק, אויף יעדן פנים פון די איבער הונדערט טויזנט יידן פאַלט איר אַפשיין בלאַס ...

אַ שרעק! ס'איז פול מיט איר די גאַס, די מילאָ-גאַס ווי מיט יידן פול, זי שוועבט אין לופט, - מיר אויך! מיר אויך! מיר אלע דאָ געהערן שוין ניט צו דער ערד, זי רוקט אַוועק זיך פון אונטער אונדז'רע פיס. איך זע באַקאַנטע פריינט, און האָב פאַרגעסן זיי'רע נעמען, פאַרגעסן ווי אַזוי מען רופט זיי אַלעמען, ווי טויטע... ווער איז דער? און דער דאָ? די פרוי דאָ מיטן קינד, און יענע דאָרט ווער איז?

איך האָב אַריינגעכאַפט זיך אין אַ שטוב און אַפגעלעגן מיט מיין זון אויף דר'ערד אַ גאַנצן טאַג און קנאַפ אַ נאַכט. מיר האָבן זיך פאַרטאַג געפּעדערט, אויסגעשטעלט זיך אין די רייען פון מיין שאַפ. - צו פינף אין ריי, אַרויס אויף דער סעלעקציע, זיך שטעלן אויף דער וואַגשאַל, אויף דער דייטשער וואַג געטויט צו ווערן באַלד צי שפּעטער... איך בין פאַרבייגעגאַנגען זיי און אויפגעהויבן הויך מיין קאַפּ.

איך האָב געקוקט און האָב געזען: מען האָט אַ ייד אַ זאַק אַראַפּגענומען פון זיין פלייצע דאַר, און דער זאַק האָט אַנגעהויבן וויינען ... אַ קינד! אַ יידיש קינד! דער זשאַנדאַר ברענט: ער זוכט דעם טאַטן... שרייט צום קינד: דערקען אים! דאָס יינגעלע קוקט אָן זיין טאַטן שטאַר, ער קוקט אים אָן און וויינט ניט... ער קוקט אים אָן דעם טאַטן זיינעם און האָט אים נישט דערקענט!

דאָס יינגעלע! און ס'האָט דער דייטש אַרויסגעשלעפט אַ צווייטן ייד פון ריי, אַן "אומשולדיקן" - דו! און האָט אַוועקגעשטעלט זיי ביידן צו די טויזנטער געחתמעטע צום טויט - אַזאַ אַ שפּאַס! איך האָב געזען - אַ, לאַזט מיך, פרעגט מיך נישט, ניט פרעגט מיך - וואָס? ניט ווען? ניט פרעגט מיך וואו! איך האָב באַשוואוירן אייך: ניט פאַרשן גאַרנישט און נישט הערן קיינמאַל פון דעם מילאָ-גאַס.

24., 25., 26.12.1943

יג. מיט חלוצים

א, פרעגט ניט קיינער, ניט דערמאנט מיר מער די מילאגאס, ז'איז פול געווען און איז געווארן באלד צונישט. איבער הונדערט טויזנט יידן זענען דארט געווען מיט קלומיקלעך, מיט רענצעלעך אויף פלייצעס און אין הענט, און אין די קלומיקלעך העמד, א האנטוך, ברויט א שטיקל מיט קינדער קליינע אויסגעמישט, בלאסע ווי דער לייזונט, טרוקן ווי די שטיקלעך ברויט אין זיי, און שטום, פארשטומט ווי ווענט.

ס'האט ניט געהאלפן גארנישט, מען האט זיי אלעמען געפונען, אויסגעפונען, זיי דערטאפט טיף אין די קעלערן, אויף בוידעמער באהאלטן, אויף פאליצעס פארשטויבט, אין בערגלעך מיסט, און אומעטום. די מילאגאס איז פול געווען מיט אונדז. וואס קומט ארויס: געבליבן זענען קנאפ! מען האט אונדז אויסגעשאסן אויפן ארט און צום טויט ארויסגעפירט אין וועגן וויסט.

א קליינער טייל פון אונדז האט אומגעקערט אין שאַפ זיך, דארט, אויף דער נאָוואָליפיע און דער לעש, איך האָב געדרייט די שפּול־ראָד, מיינ זון, איינציק מיר געבליבענער, ז'געשטאָנען שטום ביי אַ מאַשין. די שאַפּ, - אַ, ווינקלען מיאוסע פון אַ מזבח אומריין, צוואַנציק טויזנט יידן קלאַמערן זיך נאָך אַן אייך, די רעשט אין געטאָ ... ווער ס'האָט אין יענע טעג דעם געטאָ נישט געזען! ווער ס'האָט נישט דאָן פאַרבלאָנדזשעט דאָרט אַהין!

מען האָט געוואוינט אין מיסטקאסטנס. אין גאָס איז וואַרם נאָך און אין דער וואוינונג פרעמד - ס'האָט קיינער אין זיין וואוינונג ניט געוואוינט, און ס'האָט אין וואוינונגען אומהיימלעך ג'יאָגט אַ קעלט, מען האָט דאָס אַרעמע געקעכטס געגעסן פון אַ פרעמדן טעלער, געטראָגן נישט דאָס אייג'נע העמד, אין בעטן פרעמדע קאלט און האָרט געלייגט זיך ... אַ, בעטן פרעמדע, אין אַ פרעמד געצעלט!

כ'האָב אָפּט זיך איינגעשטעלט, אַרויסגעריסן זיך פון שאַפּ, געשמוגלט זיך געהיים דורך גאַסן לער, אַריינגעגעבעט זיך אין געטאָ, כ'האָב צוגעזען אַ לעבן דאָרט, דאָס לעבן גרויליק אויף אַ וויל, צו וואָס? צו ווען? כ'האָב פריינט געהאַט דאָ נאָענטע - איך האָב זיי קיינעם שוין ניט מער! כ'האָב אין געאייל אַריינגעריסן זיך אין נעטאָ און רייס אַרויס פון דאָרט זיך אין געאייל.

כ'האָב פריינט געהאַט דאָ, נאָענטע, שרייבער יידישע און מוזיקער און מאָלער - נישטאָ זיי קיינעם שוין, מען האָט זיי אַלע אויסגעהרגעט, הלל צייטלינען - מען האָט אין תּלית אים, צום אומשלאַק אים פאַרשלעפט, און אויפן אומשלאַק אים דערשאַסן. ישראל שטערן! גילבערט - בריליאַנטן גרויס אין אונדזער קרוין - וואַרשאַווסקיס! דאָוידאָוויטשעס! זשאַק לעוויס און אַסטשעגאַס - אַ, קרוינען שטאַלץ אויף יידישע אויף קעפּ!

און אין אַ וואָך אַרום - און כ'גנבע זיך אַריין אין געטאָ ווידער ... איך האָב דאָרטן צוקערמאַנען, יאָ! יצחק צוקערמאַנען האָב איך, צביה'ן האָב איך - די שענסטע און די בעסטע אויף דער ערד! חלוצים! יאָ! ווער זאָגט: מיר האָבן אַלץ אויף דר'ערד פאַרלוירן שוין? חלוצים זענען דאָ! ס'איז דאָ אַן אינהאַלט נאָך, אַן אַנהאַלט ... איך וויין ניט, ניין, די אויגן זענען מיר נאָר קוים פאַרטערט.

יצחק! ר'האָט יענע וואָך געבראַכט אַ גרוס פון קראַקוי מיר: לאַבאַן! לאַבאַן דער חלוץ האָט אַ באַריכט אים אָפּגעגעבן וויפּל אָפּיצירן פון עס־עס מען האָט אַוועקגעלייגט ... אַ גרוס, און ביים באַריכט - "הענט הויך!" לאַבאַן אין אָפּיצירן־מאַנטל ז'אַרעסטירט, יצחק אַנטלויפט, דרייט פרעמד אין שטאַט אַרום זיך, מיט אַ פּוס אַדורכגעשאַסן, ס'בלוט רינט אין שטיוול ... יצחק! ליגט, ליגט! וואָס מאַכט דער פּוס?

דאָס איז געווען דער זיבצענטער יאַנוואַר, יאָר דריי און פּערציק, איך בין געבליבן דאָרט די נאַכט, און אַז ס'האָט אָנגעהויבן קוים צו טאַגן - בעסער ווען עס וואָלט ניט ווערן שוין, ניט קיינמאַל טאַג! איך בין אַרויס אין גאַס, געגרייט אין וועג זיך, פון זאַמענהאַף אויף נאָוואָליפיע - דער געטאָ איז פאַרמאַכט! עס־עס צעיאָגט אונדז: צירק! ס'קומען אַן זשאַנדאַרמען, הויך די ביקסן: צעשטעלן זיך אין יעדן ראָג.

שוין ווידער! ווידער? וואָס קען שוין זיין דאָ ווידער? עס איז דאָך אויס מיט אונדז! אָד, ס'ווערט מיר קאלט און הייס,

איך גיי צוריק צום זון, צו די חלוצים ... זיי ווייסן שוין, ס'האָט ווער פון דרויסן שוין געבראַכט די ניס ... צביה! זע, יצחק, ער אויך איז אויף די פיס, אויף דעם געזונטן און דעם דורכגעשאַסענעם - ווער ווייס צי ס'רינט דאָס בלוט פון אים ניט אין דעם שטיוול?... ר'האָט מיך דערזען און איז פון בלאַס געוואָרן ווייס

ווי קאַלך... ר'זענט ווייס ווי קאַלך, יצחק! איך האָב'ס אים ניט געזאָגט... ער רופט אַ חלוץ צו - "גיי גלייך און זוך אַ בונקער אויף דאָ אין דעם הויף און פיר אַריין זיי!" איך נעם יצחקן פאַרן האַנט אָן - "הער, יצחק!" און איך דריק אים פעסט די האַנט, ער רויטלט זיך... "יצחק! איך וויל דאָ זיין מיט אייך, צבי - אויב ער וויל... ער אויך! ער וויל ניט גיין... יצחק!" און ס'קומט אַריין אַ חלוץ און פאַרטיילט געווער.

פאַר מיר איז ניט געוועזן, גאָר נישט... נאָר ס'איז פאַר מיר, פאַר מיר געוועזן אַלץ! הגם צו שפעט... ניין, ניין! ס'איז קיינמאַל ניט צו שפעט! דער לעצטער ייד - קוים לייגט אַוועק אַ רוצח ראַטעוועט זיין פאַלק! מען קען אַ פאַלק אָן אויסגעהרגעטן שוין ראַטעווען דאָך אויך... ראַטעוועט! איך האָב צו זיי גערעדט, איך האָב געשטאַרקט זיי, יאָ! אי זיי אי מיך געשטאַרקט, איך האָב צו זיי גערעדט, געוואונטשן זיי דערפאַלג.

זיי האָבן זיך צעשטעלט, חלוצים אויף דער וואַך, האַרט ביי דער טיר, אין אַלקער און העכער אויף אַ טרעפּ, לעם פענצטער האָט ווער אויסגערופן שטיל אַלץ וואָס אין גאַס קומט פאַר, איך האָב געקוקט פאַרשטיינערט אין אַ שויב,

זי איז אַרויס צום אומשלאַק... וויי מיר, מען פירט זיי שוין פאַרשוויגענע, אַראַפּגעלאָזן טיף די קעפּ אַ, יידן מיינע, לעצטע מיינע פון מיין פאַלק, פאַרוואָס בין איך ניט בלינד? פאַרוואָס בין איך נישט טויב?

שאַט, אַ געלאָף, זשאַנדאַרמען צוויי אַנטלויפן לענג אויס די גאַס, ס'קומען צריק באלד מער, זיי צינדן אונטער אַ געביי.

אַ הייזל קליין צעפלאַקערט זיך אַנטקעגן מיינע פענצטער, אַ פייערלעשער שלעכט אַנשטאַט צו לעשן - בלאַזט די פלאַם פונאַנדער, ר'גייט צום דייטש צו, רעדט צו אים אויף פויליש: דאָ האָבן זיך באַהאַלטן גאַנצע דריי! מען שלעפט אַרויס זיי - און ס'רויטלט זיך דער שניי ווייס און ס'רויכלט וואַרם זיך אין פראַסט.

שאַט, שאַט! מען איז שוין דאָ ביי אונדז! איך זע דאָס פנים ניט פון דייטש, זיין פלייצע נאָר, ס'האָט קיינער אים, דעם דייטש, אין פלייצע ניט געשאַסן, ער האָט אַ קויל באַקומען אין דער ברוסט, עס פאַלט דער צווייטער אויך - "די יודען שיסן!" האָט באַוויזן ווער פון זיי דערשטוינט אַ רוף טאָן, יאָ, טאַקע וואָר! זכריה, דו! און אליעזר, דאָ - חלוצים! און אויף דער ניזקא - שומרים. יאָ, איר, איר! זיי האָבן ס'ניט געוואוסט ...

3., 4., 5.1.1944

י. די ענד

זיי האָבן ניט געוואוסט, זיך ניט געריכט - "די יודען שיסן!" איך האָב געהערט דעם אויסווארפס עקלדיקע שטים איידער נאָך די אומריינע נשמה ז'אים אַרויס, ס'איז ניט געווען קיין אויסרוף, נאָר אַ בייז וואונדער - ס'טייטש?! אַ שטוינען וויסט און אויסטערליש און אומגעריכט אַזוי: "די יודען שיסן!" אַ, נישט אַליין פון אים, ס'איז אַ רוף געוועזן פון אַ מערדער-פּאָלק, פון אַכציק מיליאָן: זיי אויך! די יידן מאַכן ס'אויך ווי מיר, ווי יעדער דייטש.

וויי אונדז! מיר קענען, יאָ מיר קענען זיך אַנטקעגן שטעלן אויך און אייך דערהרגענען, מיר אויך! מיר אויך! מיר קענען אַבער דאָס וואָס איר האָט קיינמאָל נישט געקענט און וועט ניט קענען קיין מאָל אויף דער ערד - ניט הרגענען אַ צווייטן! ניט אויסראַטן אַ פּאָלק ווייל עס איז ווערלאָז, וואָס הויבט אומזיסט די אויגן אין דער הויך. איר קענט ניט: ניט דערהרגענען, איר זינדיקע פון דער נאַטור, איר מוזט'ס, אייביקע איר פּאָכער מיט דער שווערד.

איך קען אייך גוט! און איז מיין וואָרט ניט שטאַרק ווי ס'וואָרט פון מיינע אַבות, די נביאים, איך האָב אַדורכגעדרונגען אייך ווי זיי! אַנהייב יול, בעת זיי האָבן אַנגעהויבן אונדז אַרויספירן צום טויט פון וואַרשע, האָט מען באַראַטן זיך, איך, ווען איך בין

אויף יענער זיצונג - איך וואָלט געווען מיט די חלוצים, איך וואָלט מיט זיי דאָן אויפגעהויבן אַ געשריי - תמות נפשי! יאָ... זיי הרג'נען אויס אונדז אַלע, ווי אין ליטע, אין אוקראַינע, וואַליניען און לובלין!

ס'וואָלט ניט געהאַלפן, כ'ווייס... ניט ווייל מיר האָבן ניט געהאַט ניט קיינער, ניט קיין סימן פון געווער - אַ האַק איז אויך פון אייזן, און קוילן גראַבן זיך ניט טיפער איין אין לייב ווי נעגל שאַרף, נאָר יידן אין אַמעריקע, אין אַרץ-ישראל, זיי וואָלטן ווייט און טרויעריק אויף אונדז נאָך אונדז געלאָזט אַ טרער און שטיל, און אפשר ניט גאָר שטיל אַ זאָג געטאָן: אַך, ווען מען שטעלט זיך ניט אַנטקעגן! מען האָט עס ניט באַדאַרפט ...

ניין, ניט באַדאַרפט! וויי מיר, איך בין פאַר ניי-יאָר נאָך געזעסן שטום, מיט יידן נאָך, מיט לייטערס פון אַ שאַפּ, און יידן פּויליש-ייִדנדיקע האָבן אויסגעדריקט גרויס זייער צאָרן און זייער ווייטיק קליין: - "אַזאַ אַ פּאָלק! וואָס האָט געלאָזן זיך ווי קעלבער אויסשעכטן, אַזאַ אַ פּאָלק!" און האָבן בייז געשאַקלט מיטן קאַפּ... וויי, וויי, דאָס פּאָלק וואָס מוז געהרגעט ווערן, אויסגעהרגעט ווערן אויף דער ערד און איז ניט יוצא נאָך פאַר זיך אַליין!

דעם אַכטצענטן אין ערשטן האָב איך געזען פינף טויזנט פון מיין פּאָלק גענומען און געפירט צום טויט, און דייטשן צוויי נאָר, רוצחים צוויי האָב איך געזען פון די אין יענעם טאָג אַוועקגעלייגטע צוועלף, נאָר צוועלף! און ס'האַט אויף זיי, אויף די באַוואָפנטע פּחדנים, פאַרציטערט קאַלט די הויט, "די יודען שיסן!" און זיי האָבן זאַלבע צווייט אין אונדזערע באַהעלטענישן זיך ניט מער באַוויזן, נאָר מחנות'ווייז ווי וועלף.

ווי וועלף! איך האָב מיט יידן יונג געקלעטערט איבער מויערן, אויף דעכער שיף, מיט שניי און אייז באַדעקט, אַ גאַנצן בלאַק פון אַכט-און-פּופּציק זאַמענהאַף אויף פיר-און-פּערציק מוראַנאָוו און פונעם דאָך אַרונטער אין דעם הויז, איך מיט חברים עטלעכע בלייב אויף דעם בוידעם. און ס'האַבן עטלעכע אַראַפּגעלאָזן זיך פון דאָרטן אויף אַ שטאַק, דאָס האָבן זיי דערשאַסן נאָך צוויי מערדער, איך האָב זיי ניט געזען, איך האָב געהערט די שאַסן בלוויז.

פֿאַרנאַכט בין איך אַוועק מיט אַלעמען אויף מילאָ איין־אַון־זעכציק, שוין מיט אַ ביקס און רעוואָלווערן נאָך - אַ שאַץ!
אויפּמאַרגן האָט מען זיך צעטיילט איך בין צעווישן הונדערטער געזעסן אויף אַ בוידעם - קאַלט און לאַנג און שמאַל,
עס האָט אַ פּרוי לעם מיר אַ הוסט געטאַן איין מאָל און נאָך אַ מאָל, אַ ייד איז צו איר צוגעשפרונגען ווי אַ קאַץ און געוואָרט מיט פינגער אויסגעשטרעקט, מיט נעגל שאַרף - ער וואָרט אויף נאָך אַ הוסט... קוים הוסט זי נאָך אַמאַל!

אין אַ וואָך אַרום האָב איך זיך אומגעקערט אין שאַפּ... אויף נאָוואָליפיע האָבן יידן אויך אַ סך געפּעלט, און אויף דער לעש, דאָרט איז געוועזן לייכטער אומצוברענגען אונדז, מען האָט דעריבער אונדז אין שאַפּן קאַנצענטרירט,
ביטש! וואו ביסטו, ביטש? פון קליינעם בונד נישט לאַנג און טיף אַ ייד יעצט! מען האָט אויף נאָוואָליפיע אויך אַנטקעגן זיך געשטעלט!
אויך אויף דער לעש! מען האָט די טעג אויך אין די שאַפּן אויסגעהרגעט אונדז, פון שאַפּן אונדז צום טויט אַרויסגעפירט.

מיר ווערן ניט פון טאָג צו טאָג און קיינער שטאַרבט ניט, ס'האָט קיינער ניט באַוויזן שטאַרבן ווי מען איז געוואוינט געווען אַמאַל.
מען הרגעט אויס אונדז, די פון קויל אין גאַס, די פאַרפייניקט אויף זשעלאַזנאַ הונדערט דריי, און די אַרויספירט - געוואָלד!
מיר ווילט זיך שרייען גוואָלד! מיר ווילט זיך לויפן אין די גאַסן, ווייט און ברייט פאַרברעכן מיט די הענט און שרייען אויפן קול...
און פרייז איז אויך פאַראַן: געווער! מען קויפט געווער! מען רייסט אַרויס זיך אין די וועלדער אויך, צבי וויל אין וואָלד -

אַזאַ אַ ביסל יידן! אַזאַ אַ קאַפּ און ס'זענען איבעריקע צווישן זיי דאָ - אַלפרעד נאַסיג ימח שמו און פּאַליציאַנטן יידישע, אַך יידן, יידן וואָס האָב זיך פאַרקויפט צום דייטש... אין פּיין אין דעם איז אונדז אַ טרייסט באַשערט.
יידן שיסן זיי ווי הינט אויס... שיסט! צען שלעכטע יידן הרגעט, איידער הרגענען אין שלעכטן גוי.
ניט אַלע הרגעט מען. עס זענען געלט־זעק דאָ, און זיי באַשטייערט מען: אַזוי פיל און אַזוי פיל אויף געווער!

און דורכגענג זענען דאָ דורך בוידעמער, פון לעש אויף נאָוואָליפיע, פון נאָוואָליפיע פירט אַ בוידעם אין אַ הויף אויף סמאַטשע, פון סמאַטשע וויסט אַ גאַס, אַז מען פאַרנעמט מיט אַ רעוואָלווער זיך רעכטס און דורך אַ לאַך אין אַ מויער דיק - קומט מען גלייך אַריין אין געטאַ, טרעפט אַ דייטש דיך - גיי! גיי דרייסט דין וועג, נישט לויף - ער איז דיר חושד אַז דו האָסט געווער און ער מיינט דיך אויס... וואָס נאָך? וואָס ווילסטו טייערער מיין פריינט דען נאָך?

דו ווילסט דאָס זעלבע דאָך ווי איך... איך וויל עס זאָל אַ שלאַק מיך טרעפן, אַנידערלייגן מיך, כאַטש שוין - און אויס!
די שאַפּן טראָגן זיך אין אַרבייט־לאַגערן אַריבער מיטן לעצטן הייפל יידן אין לובלינער קאַנט - איך וועל אַהין ניט פאַרן... ניין! ניטאָ פאַר מיר קיין בונקער דאָ און צו דיר, אַרייער, קען איך ניט אַרויס, ס'קריגן עטלעכע פון קרובים אויסלאַנדספּעסער, יאָ... וואָלט ערגעץ־וואו זיך עמיצער אָן מיר דערמאַנט...

איך בין פאַר אַלע מיינע שוין געשטאַרבן... הלואי וואָלט איך געשטאַרבן, איך אָבער וועל ניט שטאַרבן, ניין, מען וועט מיך הרגענען... איך בין שוין ניט אויף נאָוואָליפיע, זי ליקווידירט זיך, כ'וואָלגער אויף דער לעש זיך שוין זייט טעג, ביי אַ באַקאַנטן זיצט אַ יונגערמאַן בלאַס און דערציילט: ער קומט פון וועג יעצט, ער איז אַדורכגעאַנגען שטעט און שטעטלעך אין קרוין־פּוילן, ער האָט קיין ייד שוין דאָרטן ניט געזען, ניט באַגעגנט קיינעם אויף אַ וועג.

דאָס איז געווען צוויי טעג פאַר פסח. און ערב פסח פרי ז' געווען שוין אויס מיט לעש, און אויף דער לעש
האַב איך אין מיין באַהעלטעניש געהערט קאַנאַנען טאַג און נאַכט, ביינאַכט האָב איך געזען עס ברענט -
דער געטאַ ברענט, ער ברענט אויף זיינע מויערן און זיינע לעצטע יידן, ס'פייער העשט און העשט,
דער הימל איז געווען באַלויכטן און אויב ס'איז דאָ דאָרט ווער, האָט צוגעקוקט זיך און געזען די ענד.

9.-13.1.1944

טו. נאך אלעמען

די ענד. דער הימל פלאקערט אין די נעכט, ער וויקלט אין א רויך בייטאג זיך און צינדט ביינאכט זיך ווידער אָן, א שרעק!

להבדיל ווי דער מדבר, ווילד, אין אונדזער פריסטן אָנהייב: בייטאג אַ וואַלקן־זייל און העל אַ פייער־זייל ביינאכט -

מיין פּאָלק, ער איז אין פרייד, געשטאַרקט אין גלויבן, אַ לעבן יונג אַנטקעגן דאָן געאַנגען, און יעצט - אַ סוף, אַן עק ...

מען האָט אונדז אויסגעהרגעט אַלע אויף דער ערד, פון קליין ביז גרויס, מען האָט אונדז אַלעמען דאָ אומגעבראַכט.

פאַרוואָס? אַ, פּרעגט ניט, קיינער ניט - פאַרוואָס? ווייל יעדער ווייס עס, פון דעם בעסטן ביז דעם ערגסטן גוי - דער ערגסטער האָט די דייטשן צוגעהאַלפן, דער בעסטער האָט צוגעקוקט זיך מיט איין אויג, געמאַכט זיך ... אַז ער שלאָפט -

ניין, ניין, ס'וועט קיינער ניט קיין רעכנשאַפט פאַרלאַנגען, ניט נאָכפאַרשן, ניט פּרעגן זיך: פאַרוואָס אַזוי? אונדזער בלוט איז הפּקר, מען מעג פאַרגיסן אים, מען קען אונדז אומברענגען, דערמאַרדן אומבאַשטראַפּט.

ביי די פּאָליאַקן האָבן זיי געזוכט די פרייהייט־ס־קעמפּער, נאָר די אויף וועמען ס'איז געפּאָלן קוים אַ חשד אַז ער איז טריי זיין פּאָלק ... די רוסן האָט מען אויסגעהרגעט מערער נאָך אין דערפּער און אין אַלע שטעט - "פאַרטיזאַנער!" ביי אונדז האָט מען געהרגעט קינדער אין די וויגן, אַזעלכע וואָס די מאַמע האָט נאָך ניט געהאַט, מען האָט געפירט אונדז אַלע אין טרעבלינקי, און פאַרן טויט אונדז, געוואַנדן זיך, צו אונדז גערעדט:

"איר טוט זיך אויס דאָ, לייגט די קליידער אויף אַן אָרט, די שייך צו פאַר, לאַזט איבער אַלץ דאָ וואָס איר האָט, איר וועט דאָך אַלץ נאָך דאַרפן, די קליידער און די שייך און אַלץ, אַלץ וואָס איר לאַזט דאָ איבער, איר קומט דאָך באַלד צוריק!"

איר זענט פון וועג, איאַ? פון וואַרשע? פון פאַריז? פון פּראָג? פון סאַלאַניקי? גייט נעמט אַ באָד!" און ס'ווערן טויזנט אין אַ זאַל אַריינגעלאָזן ... און טויזנט וואַרטן נאָקעט ביז די ערשטע טויזנט ווערט דערשטיקט.

אַזוי האָט מען אונדז אומגעבראַכט, פון גריכנלאַנד ביז אין נאָרוועגיע און ביז פאַר מאַסקווע - ביי זיבן מיליאָן, ניט רעכענענדיק קינדער יידישע אין בייכער, אַליין די שוואַנגערע, די ערב־מאַמעס קומען אין באַטראַכט, און בלייבט אַ ייד ווייט אין אַמעריקע, אין אַרץ־ישׂראל נאָענט - מאַן אויך די קינדער ביי דער וועלט, מאַן, מאַן, די ניט געבוירענע נאָך און דערהרגעט, מאַן די דערשטיקטע מיט דער מאַמען אין דער מאַמעס טראַכט.

פאַרוואָס? עס פּרעגט ניט, קיינער ניט אויף דר'ערד, און אַלץ, אַלץ פּרעגט: פאַרוואָס? הער, הער! יעדע וואוינונג וויסט אין חרובע אין מויערן, אין טויזנט שטעט און שטעטלעך טויזנטער און מערער פּרעגט: פאַרוואָס? הער, הער: ווייל וויסטע דירות זענען לאַנג ניט וויסט, און היימען, היימען לערע זענען לאַנג ניט לער - עס קלייבט אַן אַנדער פּאָלק אַהער אַריין זיך און מענטשן אַנדערע, אַן אַנדערע אַ שפּראַך און אַנדערע די נעכט און טעג.

עס וועט די זון מער אין איר אויפשטייג איבער קליין אַ שטעטעלע אין ליטע און אין פוילן ניט טרעפן שוין אַ ייד אַ ליכטיקן אין פענצטער, אַן אַלטיטשקן, אַ זאָגנדיקן אַ קאַפיטל תהילים און אַ צווייטן גייענדיק אין שול - עס וועלן אַלץ נאָך פויערן אין פורן אויף אַלע וועגן איר אַנטקעגן פאַרן, זיי וועלן אַלץ נאָך פאַרן צום יאַריד, אַזוי פיל גוים - גוואַלד! מערער נאָך ווי פריער! און דער מאַרק, דער מאַרק איז טויט! דער מאַרק איז פול און איז ניט פול!

עס וועט אַ ייד ניט מער באַשיינען די יאַרדן ווייט אַרום, ציט מער באַלעבן זיי, ניט מער אַריינבלאָזן אין זיי אַ גייסט און ס'וועט ניט מער צעפאַכן זיך אַ יידישע קאַפּאַטע איבער מערק מיט זעק קאַרטאַפּל, מעל און קאַשעס, און אַ האַנט

אַ יידישע וועט ניט אַ הייב טאַן און אַ טאַפּ טאַן ווייך אַ הון, אַ קעלבל ניט קיין גלעט טאַן... דאָס פּויערל אַ שיכורער, ער שמייסט

זיין פּערדעלע אין צער, ער שלעפט די פּולע פּור צוריק אין דאָרף אַריין... ניטאָ! ניטאָ קיין יידן מער אין לאַנד!

און קינדער יידישע - זיי וועלן זיך ניט אויפכאַפּן פּון שלאָף שוין, פּון חלומות ליכטיק יעדן אין דער פּרי - ניט גיין אין חדר מער, ניט מער פאַרקוקן זיך אויף פּייגעלעך, ניט שטיפּן מער, ניט שפּילן זיך אין זאַמד, אַ, יינגעלעך, איר יידישע, אַ, שיינענדיקע אויגעלעך! מלאכימלעך... פּון וואַנען איר? פּון הי? און נישט פּון הי! אַ, שאַנקעוודיקע מייגעלעך, איר ליכטיקע, איר ציכטיקע, כאַטש איינגעריכט די פּנימלעך און נישט פאַרקאַמט.

ניטאָ זיי שוין! אַ, פּרעגט ניט דאָרט אויף יענע זייטן ים, ניט פּרעגט זיך אויף כּתרילעווקע, ניט אויף יעהופּעץ... לאַזט געמאַך!

זוך ניט קיינער, ניט די מנחם־מענדעלעך, די טוביה־מילכיקערס, די שלמה נגידס, די מאַטקע גנבס, אַ ניט זוך! זיי וועלן דיר, ווי די נביאים דיינע, ווי ישעיה, ירמיה, יחזקאל, ווי הושע, עמוס פּון דעם אייביקן תנ"ך, אַרויסוויינען אַזוי פּון ביאַליקן, אַרויסריידן צו דיר פּון שלום־עליכמען, פּון שלום אַשם אַ בוך.

עס וועט דאָס קול פּון תורה זיך ניט לאַזן הערן פּון ישיבות מער, פּון קיין בית־מדרש, און בחורמלעך בלאַס, געאיידלטע אין לערנען, אין פאַרטיפּן זיך אין דער גמרא, אין פאַרטראַכטן זיך... ניין, ניין, ניט בלאַס, עס איז אַזאַ אַ שייך!

פאַרלאַשן שוין... רבנים, ראשי ישיבות, יידן לערנער, גאונים דאַר און קוואַר און שוואַך און אַנגעפּילט מיט ש"ס. מיט פּוסקים, קליינע יידעלעך מיט גרויסע קעפּ, מיט הויכע שטערנס, אויגן קלאַר - ניטאָ זיי שוין, זיי וועלן מער ניט זיין.

עס וועט אַ מאַמע ניט פאַרוויגן מער אַ קינד, מען וועט ניט שטאַרבן שוין ביי יידן און ניט געבוירן ווערן מער, ניט געזונגען ווערן וועלן לידער האַרציקע פּון יידישע פּון דיכטער, פּון שרייבער גרויסע, שוין פאַרביי, פאַרביי! און יידישע טעאַטער וועלן מער ניט זיין שוין, מען וועט ניט לאַכן דאָרט, ניט לאַזן שטיל אַ טרער, און מוזיקער און מאַלער יידישע, באַרטשינסקיס, זיי וועלן מער אין פּרייד און לייד ניט שאַפּן, ניט זוכן וועגן ניי.

און ס'וועלן יידן אין די שטעט ניט שטיין אין קאַמף שוין, ניט מקריב זיין זיך מער פאַר יענעמס וואויל, מען וועט ניט היילן מער. ניט לינדערן אַ פּרעמדן וויטיק, ניט פּילנדיק דעם אייגענעם, דעם שמאַרץ, אַ, נאַרישער דו גוי, דו אויך האַסט פּון אַ זייט אין ייד אַריינגעשאַסן, און דיך, דיך אויך געטראַפּן האַט די קויל! אַ, ווער וועט העלפּן דיר, די לענדער דיינע בויען? ווער וועט אַזוי אַ סך אַוועקגעבן נשמה דיר און האַרץ?

און מיינע קאַמוניסטן היצקעפּ וועלן זיך ניט אַמפּערן שוין מער, ניט קריגן זיך מיט מיינע מאַסן פּונעם בונד, און ביידע זיי מיט מיינע פּרייסטע, מיט די טרייסטע מיינע, וואָס האַבן גאַנץ דעם יאָך אויף זיך געשלעפּט - חלוצים יידישע! זיי האַבן זיך דער וועלט אַוועקגעשאַנקען און ניט פאַרלאַזן זי די אייגענע די וואונד, כ'האָב צוגעקוקט זיך צו די קריגערייען און געווייטיקט... נאָר וואַלט איר ווייטער זיך אַרומגעריסן, אַבי איר וואַלט געלעבט!

וויי מיר, ניטאָ ניט קיינער שוין... געווען אַ פּאַלק, געווען, און שוין ניטאָ... געווען אַ פּאַלק, געווען, און שוין... שוין אויס!

אַ מעשהלע, אַזאַ עס הייבט פּון חנמשל זיך אָן און ביז, ביז יעצט... אַ מעשהלע גאָר טרויעריק, ווער זאַגט אַ שייך?

אַ מעשה פּון עמלקן און ביז אַן ערגערן פּון אים, דעם דייטש... אַ, הימל ווייט, אַ, ברייט די ערד, אַ, ימים גרויס - ניט באַלט צוזאַמען אין איין קנויל זיך און ניט פאַרניכט די שלעכטע אויף דער ערד, זאָלן זיי פאַרניכטן זיך אליין!

15., 16., 18.1.1944